

جامعہ حقانیہ کاترجمان

الافتاء

سائپووال

سرگودھا



فقیہ العصر حضرت مولانا مفتی عبدالشکور زیدی قدس سرہ

جامعہ حقانیہ سائپووال • سرگودھا

۰۴۸-۶۷۸۶۰۰۲/۶۷۸۶۸۹۹

ربیع الثانی ۱۴۲۷ھ مئی ۲۰۰۶ء فہرست

3	قیام امن ریاست کی اہم ذمہ داری..... مفتی سید عبدالقدوس ترمذی مدظلہم
4	حضرت مولانا قاری فتح محمد طاہر رحمۃ اللہ علیہ... // // //
8	درس قرآن کریم..... // // //
10	درس حدیث..... شیخ الاسلام حضرت مولانا علامہ ظفر احمد عثمانیؒ
12	ملفوظات حکیم الامت..... از قلم حضرت مولانا مفتی جمیل احمد تھانویؒ
14	گستاخ رسول اور مرتد کی شرعی سزا..... فقیہ العصر حضرت مولانا مفتی عبدالشکور ترمذیؒ
21	مقام رسول کریم صلی اللہ علیہ وسلم..... // // //
28	توہین رسالت مآب صلی اللہ علیہ وسلم اور مغرب کا ایجنڈا..... مولانا حافظ فضل الرحیم مدظلہم لاہور
32	فتنوں اور مظالم سے محفوظ رہنے کا عمل..... مولانا محمد یوسف لدھیانوی شہید رحمہ اللہ
34	مرثیہ..... مرسلہ: مولانا قاضی محمد ارشد الحسنی مدظلہم
35	تاریخ اور حدیث میں فرق..... مولوی عمر فاروق راجن پوری
38	اسم محمد صلی اللہ علیہ وسلم فضائل و مناقب اور خصوصیات..... مولوی عابد محمود حقانی سلمہ
41	فقیہ العصر حضرت مفتی عبدالشکور ترمذی قدس سرہ... قاری فتح محمد طاہر رحمہ اللہ
45	الاستفتاء..... فقیہ العصر حضرت مولانا مفتی عبدالشکور ترمذیؒ
47	تعارف و تبصرہ.....
48	اخبار الجامعہ.....

☆☆☆☆☆☆

خط و کتابت کیلئے: دفتر ماہنامہ الحقانیہ جامعہ حقانیہ ساہیوال سرگودھا

فون: 048-6786002/6786899 ☆ E-mail-alhaqqania@yahoo.com

پبلشر: سید عبدالقدوس ترمذی پرنٹر: محمد منیر فائز پرنٹنگ پریس بلاک 8 سرگودھا کمپوزر: حافظ سید عبدالغفور ترمذی

قیام امن ریاست کی اہم ذمہ داری

کسی بھی ملک کے باشندگان کی جان و مال اور عزت کا تحفظ اور امن کا قیام یہ ریاست کی اہم ذمہ داری ہے اور یہ انسان کے بنیادی حقوق شمار ہوتے ہیں، بین الاقوامی چارٹ میں بھی اسے ہر انسان اور شہری کے بنیادی حقوق کے طور پر تسلیم کیا گیا ہے اور بلاشبہ امن کے قیام اور شہریوں کے جان، مال، عزت کے تحفظ میں جو ملک فیل ہو جائے اس کے سربراہ کو سربراہی اور حکومت کا حق نہیں رہتا۔

دین اسلام نے مال، جان، عزت کے تحفظ کو خاص اہمیت دی ہے حتیٰ کہ ایک مسلم کی جان کو ہیبت اللہ سے بھی زیادہ محترم قرار دیا گیا ہے، حجۃ الوداع کے موقع پر سرور کائنات حضرت محمد مصطفیٰ صلی اللہ علیہ وسلم نے جو عظیم الشان خطبہ ارشاد فرمایا اس میں آپ نے ان حقوق کی اہمیت جن بلند و بالا الفاظ میں واضح فرمائی وہ یہ ہیں

الْأَوَّانَ دِمَائِكُمْ وَأَمْوَالِكُمْ وَأَعْرَاضُكُمْ حَرَامٌ عَلَيْكُمْ كَحَرَمَةِ يَوْمِكُمْ هَذَا فِي بِلَادِكُمْ هَذَا فِي شَهْرِكُمْ هَذَا یہی وہ خطبہ ہے جو بنیادی انسانی حقوق کا ضامن اور علمبردار ہے جس پر عمل کرنے سے انسان کی جان و مال و عزت کا بخوبی تحفظ ہو جاتا ہے، مملکت اسلامیہ جمہوریہ پاکستان جو ایک نظریاتی مملکت ہے اسلام کا نفاذ اور بنیادی حقوق کا تحفظ، امن کا قیام اس خداداد مملکت کا اولین فریضہ ہے لیکن افسوس کہ نصف صدی کا طویل عرصہ گزرنے کے باوجود یہاں ”ہنوز روزاول“ والا معاملہ دیکھنے میں آ رہا ہے، امن و امان کے حوالہ سے اس وقت جو حالات چل رہے ہیں وہ کسی سے مخفی نہیں، حال ہی میں ملک کے مختلف حصوں میں عموماً اور کراچی جیسے عظیم شہر میں بالخصوص جو حادثات رونما ہوئے وہ حکومت وقت کیلئے کسی چیلنج سے کم نہیں، حکومت کی یہ ذمہ داری ہے کہ ملک کا امن و سکون تباہ کرنے والے ملک دشمن عناصر پر کڑی نظر رکھے اور انہیں قراوقعی سزا دے اور مملکت کو امن کا گہوارہ بنانے میں پوری کوشش کرے، ملک کی تمام تنظیمیں اور جماعتیں بھی اس سلسلہ میں اپنا مؤثر کردار ادا کریں، چونکہ امن کے بغیر دین و دنیا کا کوئی کام بھی نہیں ہو سکتا اس لئے اس میں سب ہی کو تعاون کرنا ضروری ہے۔ دل سے دعا ہے کہ حق تعالیٰ مسلمانوں کے حال پر رحم فرماویں اور اس خداداد مملکت کو اپنے تاسیسی مقصد کے پانے میں کامیاب فرماویں، آمین۔

حضرت مولانا قاری فتح محمد طاہر رحمۃ اللہ علیہ

مورخہ ۱۴/ ربیع الاول ۱۴۲۷ھ بروز جمعرات فون پر یہ معلوم ہو کر انتہائی افسوس ہوا کہ ہمارے استاذ مکرم و محترم، مشفق و مہربان جناب حضرت مولانا قاری فتح محمد طاہر رات کے ایک بجے انتقال کر گئے انا للہ وانا الیہ راجعون۔

چونکہ احقر کو حضرت الاستاذ کی علالت کا علم نہ تھا اس لئے وفات کی اس اطلاع سے بے حد حیرت ہوئی لیکن بہر حال خبر صحیح تھی اس لئے بجز یقین و صبر کے چارہ نہ تھا، جنازہ نماز عصر کے بعد جامعہ مفتاح العلوم سرکودھا میں طے تھا اس لئے احقر بھی برادر م حافظ عبدالغفور ترمذی کے ہمراہ ظہر کے بعد ہی حضرت الاستاذ کے مکان پر پہنچ گیا، حضرت مولانا میاں محمد اجمل قادری نے جنازہ سے قبل مختصر مگر جامع بیان فرما کر جنازہ پڑھایا جس میں ہزاروں افراد نے شرکت کی، اللہ تعالیٰ آپ کی مغفرت کاملہ فرمائے اور پسماندگان کو اجر و صبر سے نوازے، آمین۔

حضرت مرحوم بڑی اعلیٰ صفات اور محاسن و خوبیوں کے حامل تھے، علم و عمل کی جامعیت کے باوجود ان پر سادگی اور درویشی غالب تھی، ہر ایک سے مسکرا کر ملنا ان کی طبیعت ثانیہ تھی، وہ ہر کسی سے اس طرح بے تکلف ہو جاتے کہ ان کے تلامذہ تک کو بھی یہ احساس نہ رہتا کہ وہ ان کے استاذ ہیں یا مشفق و مہربان دوست۔ انہوں نے جن اساتذہ کرام سے علم حاصل کیا وہ علم و فضل اور اپنے فن میں مہارت کے اعتبار سے اپنے دور کے مایہ ناز حضرات تھے، اللہ تعالیٰ نے حضرت مرحوم کو اپنے اساتذہ کرام سے بڑا تعلق اور محبت عطا فرمائی تھی اور یہ ان کے اساتذہ کرام و مشائخ عظام ہی کی تربیت کا اثر تھا کہ بڑے بڑے علماء کرام ان کے تلامذہ میں شامل تھے لیکن وہ ہمیشہ ان سے اس طرح پیش آتے کہ دیکھنے والے کو قطعاً علم نہ ہوتا کہ یہ آپ کے شاگرد ہیں۔

حضرت مرحوم نے سرکودھا مدینۃ العلوم میں حضرت قاری جلیل الرحمن صدیقی، حضرت مولانا وفاء اللہ عثمانی اور لاہور میں حضرت قاری شا کر صاحب اور سراج العلوم میں حضرت مفتی احمد سعید اور حضرت قاری عبدالسمیع صاحب رحمۃ اللہ علیہم سے علم حاصل کیا، فن تجوید میں آپ کو بڑی مہارت تھی اور اللہ تعالیٰ نے حسن صورت کے ساتھ حسن صوت سے بھی خوب نوازا تھا اس لئے جب آپ تلاوت

فرماتے تو محفل میں ایک سماں بندھ جاتا تھا۔

تحصیل علم کے بعد مختلف مدارس میں پڑھایا اور پھر سیکنڈری بورڈ سرکودھا سے منسلک ہو گئے، اسی دوران ایک مدرسہ ملت آباد سرکودھا میں بھی قائم کیا اور آخر میں ابوالقاسم اکیڈمی کے نام سے دینی اور عصری تعلیم کا ایک ادارہ قائم کیا۔ لیکن آپ جہاں اور جس ادارہ میں بھی رہے آخر دم تک قرآن کریم کی خدمت کرتے رہے، قرآن کریم کے ساتھ آپ کو عشق کی حد تک لگاؤ تھا، آپ خود دو عمدہ پڑھتے ہی تھے لیکن اس کے ساتھ دوسروں کے صحیح پڑھنے کیلئے انتہائی محنت فرماتے، ہزاروں طلبہ و طالبات نے آپ سے قرآن کریم پڑھا اور اس کی مشق کی۔

آپ اپنے بزرگوں کی سرپرستی میں انجمن اتحاد القراء کے ناظم اعلیٰ کے طور پر بھی ایک عرصہ تک سرگرم عمل رہے اور اس کے تحت بارہا محفل حسن قراءت کے پروگرام منعقد کرائے جس سے عام مسلمانوں میں اچھا پڑھنے کا ذوق پیدا ہوا اور جگہ جگہ تجوید کے ساتھ قرآن کریم کی تدریس کا اہتمام ہونے لگا، سرکودھا کی سرزمین پر مدرسہ رحمانیہ میں تجوید و قراءت کا باقاعدہ شعبہ آپ ہی کی تحریک پر قائم ہوا جو اب تک نہ صرف قائم بلکہ بحمد اللہ رو بہ ترقی ہے۔

حضرت الاستاذ احقر کے ساتھ بے حد شفقت فرماتے تھے، ۱۹۶۷ء میں جب وہ جامعہ حقانیہ میں مدرس تھے تو احقر نے ان سے نورانی قاعدہ پڑھا تھا اس طرح وہ باقاعدہ احقر کے استاذ تھے، احقر کے بڑے بھائی حافظ عبد الغفور صاحب ترمذی نے کئی پارے ان سے پڑھے پھر بعد میں جب وہ سیکنڈری بورڈ چلے گئے اور ملت آباد گلی نمبر ۲ سرکودھا میں انہوں نے مدرسہ بنایا تو بھائی صاحب کو بطور مدرس رکھا، اس طرح کچھ عرصہ ان کی زیر نگرانی انہیں پڑھانے کا موقع ملا، اس زمانہ میں جو طلبہ زیر تعلیم تھے ان میں مولانا طاہر مسعود صاحب اور مولانا محمد طیب صاحب بھی شامل تھے۔ حضرت والد صاحب سے چونکہ خاص تعلق تھا اس لئے امتحان کیلئے بھی ان کو بلایا، بھائی عبد الغفور صاحب سیکنڈری بورڈ میں بھی کئی مرتبہ تراویح میں قرآن کریم سناتے کیلئے ان کے حکم پر حاضر ہوئے اور کئی سال تک ملت آباد میں بھی مدرس رہے۔

احقر کے ساتھ ہمیشہ ان کی شفقتیں و عنایتیں جاری رہیں حالانکہ وہ میرے محترم استاذ تھے لیکن انہوں نے مجھے کبھی بھی شاگرد نہیں سمجھا، میری کوتاہی تھی کہ رابطہ میں تاخیر ہوتی تو از خود رابطہ فرماتے، احقر سوچتا ہی رہ جاتا اور ہمیشہ اس پر شرمندگی اور ندامت ہوتی، حضرت والد صاحب کے

زمانہ میں تو ہر تقریب میں ساہیوال تشریف لاتے ہی تھے ان کے بعد بھی انہوں نے برابر تعلق رکھا اور برابر تشریف لاتے رہے، احقر کو بھی وقتاً فوقتاً دعوت دیتے اور اپنے پروگراموں میں شریک فرماتے۔ ابوالقاسم اکیڈمی بنائی تو بڑے اصرار کے ساتھ احقر کو اس کا سرپرست نامزد فرمایا، اسی طرح اتحاد القراء کی سرپرستی بھی حضرت والد صاحبؒ کے بعد احقر کے سپرد فرمائی، وہ اکثر فرماتے کہ میں تمہیں حضرت کی جگہ سمجھتا ہوں، بلاشبہ حضرت الاستاذؒ میں یہ خاص وصف تھا کہ وہ اپنے بڑوں کے بے حد وفادار تھے، بیعت و اصلاح کا تعلق حضرت اقدس مولانا احمد علی لاہوری رحمۃ اللہ علیہ سے قائم فرمایا اور آخر تک اسی خاندان سے منسلک رہے۔ وہ اپنے بڑوں کے سچے محب اور وفادار تھے، احقر نے حیات ترمذی لکھی تو اسے دیکھ کر آبدیدہ ہو گئے اور احقر کو بہت دعائیں دیں اور اپنی پسندیدگی اور خوشی کا اظہار فرمایا، میں نے عرض کیا کہ آپ بھی حضرت پر کوئی مضمون لکھ دیں تو وہ حسب عادت طرح دے گئے، لیکن گذشتہ سال ۱۳ رجب المرجب جمعہ کے روز ڈاک سے اچانک ان کا مضمون ملا تو احقر حیران رہ گیا، آپ کا یہ گرانقدر مضمون الحقانیہ کے اسی شمارہ میں شائع کیا جا رہا ہے، اس سے اکابر کے ساتھ آپ کے تعلق کا کسی قدر اندازہ ہوگا۔ اس کے ساتھ انہوں نے احقر کو جو مکتوب تحریر فرمایا چونکہ یہ احقر کے نام ان کی آخری اور یادگار تحریر ہے پھر اس سے ان کی خوردنوازی کے ساتھ حقوق العباد کی اہمیت اور فکر آخرت بھی واضح ہو رہی ہے اس لئے ذیل میں وہ بھی ہدیہ قارئین ہے۔

مکتوب گرامی بنام احقر

میرے محسن حضرت مفتی سید عبدالقدوس صاحب ترمذی زید مجدکم

السلام علیکم ورحمۃ اللہ وبرکاتہ

گذشتہ چند ہفتوں سے مختلف عوارضات کا شکار چلا آ رہا ہوں بلکہ ایک روز تو ایسا بھی آیا کہ میں نے اہلیہ کو بلا کر کہا کہ بھلی لو کے! تیرا میرا تقریباً اکتالیس سال کا ساتھ رہا ہے اس میں یقیناً تیری حق تلفیاں ہوئی ہوں گی مجھے معاف کر دینا، پھر اللہ نے کچھ صحت بحال کر دی۔ آج پھر دوپہر کے بعد کچھ طبیعت نڈھال سی تھی اور عصر کے بعد زیادہ ہی ہو گئی، مجھے آپ کی اور حضرت کی یاد آئی تو یہ تذکرہ لے بیٹھا اور قلم برداشتہ پر ٹوٹے پھوٹے الفاظ ضبط تحریر میں آ گئے ہیں اور اس دوران طبیعت بھی کچھ بحال ہی رہی جس سے یقین سا ہو چلا ہے کہ ان مقدس ہستیوں کے تذکرہ کے سبب رب کریم رحم و کرم

فرمادیں گے اللہم آمین۔ یہ تحریر قابل اشاعت نہ ہے بس دل کی آواز ہے جو آپ تک پہنچانی مقصود ہے،
تحریر پر نظر ثانی کی بھی ہمت نہ ہے، خدا معلوم یہ لکھی کیسے گئی ہے۔

بندہ ناجیز فتح محمد طاہر

حضرت الاستاذ قدس سرہ کو حرمین شریفین حاضری کا بے حد شوق تھا اللہ تعالیٰ نے کرم فرمایا کہ
ان کی یہ تمنا پوری ہوئی اور اہلیہ محترمہ کے ساتھ وہ وہاں کی حاضری سے مشرف ہوئے، کچھ عرصہ قبل مختلف
امراض کی شکایت انہیں ہونے لگی تھی لیکن وہ اپنی طبعی شگفتہ مزاجی کی وجہ سے نہ تو خود گھبراتے تھے نہ
دوسروں کو اس کا احساس ہونے دیتے تھے، آخر میں جب عارضہ کی بنا پر ایک آنکھ کو عارضی طور پر بند کرنا
پڑا اور انہیں ایک ہی آنکھ سے دیکھنے کیلئے کہا گیا تو تعلق والوں کو اس سے تشویش اور خاصی پریشانی ہوئی
مگر وہ فرماتے کہ اس میں پریشانی کی کیا بات ہے اب تو میں سب کو ایک ہی آنکھ سے دیکھتا ہوں۔

بحمد اللہ تعالیٰ وہ آخر تک چلتے پھرتے رہے اور صحت بھی ماشاء اللہ بہتر تھی وفات سے چند روز
قبل وہ مسجد سے عشاء کی نماز پڑھ کر گھر واپس آئے تو موٹر سائیکل سے ایکسیڈنٹ ہو گیا اور اس سے ہڈی
ٹوٹ گئی پہلے سر کو دھاہ ہسپتال داخل رہے اور پھر لاہور لے جایا گیا، وہاں جا کر طبیعت سنبھل گئی تھی کافی
افاقہ محسوس ہو رہا تھا ڈاکٹر حضرات نے آپریشن تجویز کیا، ابھی آپریشن کی نوبت نہیں آئی تھی کہ دو مرتبہ
دل کا دورہ پڑا وقت آچکا تھا چنانچہ تیسری مرتبہ دورہ پڑنے سے رات کے ایک بجے انتقال ہوا، اِنَّا لِلّٰہِ
وَ اِنَّا اِلَیْہِ رَاجِعُونَ، اِنَّ لِلّٰہِ مَا اخَذَ وَلَہُ مَا اعْطٰی وَ کُلُّ شَیْءٍ عِنْدَہٗ بِاَجَلٍ مُّسَمًّی۔

حضرت الاستاذ قدس سرہ کے بے شمار تلامذہ ان کیلئے صدقہ جاریہ ہیں لیکن اللہ تعالیٰ نے
انہیں صالح اولاد سے بھی نوازا بحمد اللہ سب ہی نیک اور صالح ہیں بطور خاص ان کے بڑے بیٹے
برادر م قاری عطاء الرحمن صاحب اور مولوی منصور قاسم سلمہما اللہ تعالیٰ دونوں صاحبزادگان سے سب
متعلقین کو توقع ہے کہ وہ ان کے مشن کو ضرور آگے بڑھائیں گے۔ واللہ الموفق والمعين۔

۲۰ ربیع الاول ۱۴۲۷ھ

درس قرآن کریم

تسمیہ میں علوم قرآنی کے خلاصہ ہونے کی تشریح

مناسب معلوم ہوتا ہے کہ یہاں تسمیہ میں علوم قرآنی کے جمع ہونے کی مختصر تشریح پیش کر دی جائے جس کے ضمن میں اس نکتہ کی وضاحت بھی ہو جائے گی کہ ہا کے نقطہ میں قرآنی علوم کس طرح جمع ہیں۔

مذکورہ بالا حقیقت کے ادراک سے قبل یہ جاننا ضروری ہے کہ قرآنی علوم کا خلاصہ تین چیزیں ہیں (۱) علم کائنات (۲) علم فوائد دنیویہ (۳) علم فوائد اخرویہ، چنانچہ تمام قرآن کریم کو الحمد سے والناس تک پڑھ لیا جائے تو انہیں تینوں علوم کا بیان ملے گا، علم کائنات کی دو قسمیں ہیں ایک انفسی اور ایک آفاقی، انفسی سے مراد وہ کائنات ہے جس میں انسان کی اندرونی حالت بیان ہو جس کو کائنات انفسی کہتے ہیں مثلاً قرآن پاک کی آیت ذیل میں اسی کا ذکر ہے قتل الانسان ما اکفره من ائی شیء

خلقه من نطفة خلقه فقدره ثم السبیل یسرہ الایة (سورت عبس پارہ ۳۰) اس میں اللہ تعالیٰ نے انسان کی تخلیق کا ذکر فرمایا ہے جو اندرونی حالت کا بیان ہے تو اس لحاظ سے یہ آیت کائنات انفسی سے متعلق ہے، آفاقی کائنات سے مراد وہ ہے جو آفاق میں پھیلی ہوئی ہو، پس وہ آیات جن میں آفاقی کائنات کا ذکر ہو مثلاً زمین و آسمان اور پہاڑوں یا حیوانات کا تو وہ آیات علم کائنات پر مشتمل ہوں گی۔

اسی طرح قرآن کریم کی بعض آیات وہ ہیں جن میں فوائد دنیویہ یعنی دنیا کے فائدوں کا ذکر ہے جیسے ارشاد ربانی ہے خلاق لکم مافی الارض جمیعاً، ایک جگہ ارشاد ہے سخر لکم مافی السموات و مافی الارض ان آیات میں فوائد دنیویہ کا ذکر ہے۔ ایک حصہ ان آیات پر مشتمل ہے جس میں فوائد اخروی یعنی آخرت کے فائدوں کا ذکر ہے، اس قسم کی آیات علوم اخرویہ سے متعلق ہیں حلال و حرام، ثواب عذاب، جنت دوزخ کا ذکر جن آیات میں فرمایا گیا ہے وہ اسی قسم سے متعلق ہیں۔

خلاصہ یہ ہوا کہ پورے قرآن کریم میں بنیادی طور پر جو علوم مذکور ہیں ان کی تین ہی قسمیں ہوں گی، علم کائنات، علم فوائد دنیویہ، علم فوائد اخرویہ، جس کی مختصر تشریح سطور بالا میں کر دی گئی ہے، یہ تمام علوم اور مضامین بسم اللہ میں موجود ہیں، تسمیہ میں لفظ اللہ جل جلالہ علوم کائنات پر مشتمل ہے چاہے

کائنات انفسی ہو یا آفاقی، یہ اسم جلالی ہے اور کائنات کا سارا نظام اسی سے وابستہ ہے، کائناتی علوم سب کے سب اس میں موجود ہیں، فوائد دنیویہ سے متعلقہ علوم اسم رحمن میں جمع ہیں اور فوائد اخرویہ کا تعلق صفت رحمت سے ہے تو وہ الرحیم میں آ گئے، یوں یہ تسمیہ تمام علوم کی جامع ہے۔
تمام علوم کا ”با“ میں جمع ہونا

تمام قرآنی علوم کا خلاصہ خالق اور مخلوق کا تعلق اور مخلوق کا آپس میں ایک دوسرے سے تعلق اور حقوق کا ادا کرنا ہے، اس کی جامع تعبیر حقوق اللہ اور حقوق العباد سے ہو سکتی ہے، قرآنی علوم کا مقصد یہ ہے کہ انسان اللہ تعالیٰ اور اس کے بندوں سے جڑا رہے، ان کے ساتھ اس کا ربط رہے، اسی ارتباط بین الشیئین کو الصاق کہتے ہیں جو صرف با کا اصلی معنی ہے، با کے اگرچہ بہت سے معانی ذکر کئے گئے ہیں لیکن اس کا اصلی معنی الصاق ہی ہے چنانچہ امام نحو علامہ سیبویہ نے اپنی کتاب میں اس کا صرف یہی معنی لکھا ہے، اس لحاظ سے با تمام علوم قرآنی کی جامع ہوئی کیونکہ علوم قرآنی کا خلاصہ بھی ارتباط اور الصاق ہے جس پر صرف با مشتمل ہے، لہذا یہ کہنا بجا طور پر درست ہے کہ ”با“ میں تمام علوم قرآنی جمع ہیں۔
تمام علوم قرآنی ”با“ کے نقطے میں جمع ہیں

ہم پہلے تفصیلاً لکھ چکے ہیں کہ جملہ قرآنی علوم سورۃ الفاتحہ میں جمع ہیں اور سورت فاتحہ کے علوم تسمیہ یعنی بسم اللہ میں اور بسم اللہ کے علوم حرف با میں جمع ہیں، اب یہاں یہ واضح کرنا مقصود ہے کہ تمام قرآنی علوم با کے نقطہ میں جمع ہیں، اگرچہ یہ بات نہایت عجیب اور حیران کن ہے لیکن ذیل کی تشریح کی روشنی میں اس کا سمجھنا بہت آسان ہے۔

یہ حقیقت سب کو معلوم ہے کہ نقطہ صفر کا نام ہے اور صفر کا معنی ہے کچھ نہیں، صفر عدم کے معنی میں استعمال ہوتا ہے جیسا کہ کہا جاتا ہے فلاں کو امتحان میں صفر ملا، اس کا یہ مطلب ہوتا ہے کہ اسے کامیابی کا کوئی نمبر نہیں ملا ہے بلکہ اس صفر سے یہ بتانا مقصود ہوتا ہے کہ اسے امتحان میں ایک نمبر بھی نہیں ملا اور وہ فیل ہو گیا ہے، لہذا صفر عدم یعنی کچھ نہیں کے معنوں میں استعمال ہوتا ہے اور اسی کو فنا سے تعبیر کیا جاتا ہے یعنی اپنے آپ کو صفر اور فنا سمجھنا، اور قرآن کریم کے تمام علوم کا خلاصہ یہی ہے کہ اپنے آپ کو صفر سمجھو اور فنا سمجھو، اور یہی سبق با کے نقطے سے ہمیں ملتا ہے تو اس لحاظ سے قرآن کریم کے تمام علوم با کے نقطہ میں جمع ہیں۔ اس بیان سے تسمیہ کی جامعیت اور علوم اولین و آخرین کیلئے اس کا حاوی ہونا اظہر من الشمس ہے۔

درس حدیث

رحمۃ (الفردوسی) ترجمہ بہجۃ (الفردوسی)

مؤلف: حضرت امام حافظ ابو محمد عبد اللہ بن ابی جمرہ الازدی الاندلسی

مترجم: شیخ الاسلام حضرت مولانا علامہ ظفر احمد عثمانی قدس اللہ سرہ

اپنے گھر والوں کو جائے خلوت سے مطلع کر دینا چاہئے

(۸) حدیث میں اس کی بھی دلیل ہے کہ انسان جب عبادت کیلئے باہر جائے تو اپنے گھر والوں کو اور متعلقین کو اس جگہ کی اطلاع کر دے کیونکہ رسول اللہ صلی اللہ علیہ وسلم جب غار (حراء) کی طرف جاتے تو آپ کے گھر والوں کو جگہ کی بھی خبر ہوتی تھی اور اس بات کی بھی کہ آپ کس لئے وہاں جا رہے ہیں اور اس میں چند حکمتیں ہیں (ایک) یہ کہ اس کو اور اس کے گھر والوں کو کسی بیماری یا حادثہ وغیرہ کا پیش آ جانا ہر وقت ممکن ہے تو اگر گھر والوں کو اس کی جگہ معلوم ہوگی تو ایسے عوارض پیش آنے کے وقت ان کو اس کے پاس جانے میں سہولت ہوگی (دوم) یہ کہ گھر والوں کو اپنی جگہ (اور اپنا ارادہ) بتلانے سے ان کو خوشی پہنچے گی اور پریشانی دور ہوگی ورنہ وہ مختلف مقامات کی طرف خیال دوڑائیں گے جہاں اس کا جانا ممکن (مختل) ہے تو ان کو خبر کر دینے میں اس پریشانی کا ازالہ ہو جائے گا اور خوشی اس واسطے ہوگی کہ ان کو معلوم ہو جائے گا کہ یہ عبادت کیلئے سب سے الگ رہنا چاہتے اور عبادت میں مشغول ہونا چاہتے ہیں (کسی دشمن وغیرہ کے خوف سے جنگلوں میں نہیں چھپتے) اور مسلمان کو (خصوصاً گھر والوں کو) خوش کرنے میں جس قدر ثواب واجر ہے معلوم ہے (سوم) یہ کہ اس میں اپنے گھر والوں اور دوستوں کو بھی خلوت و عبادت کی دعوت (اور ترغیب) ہے اگرچہ (صراحت کے ساتھ) ان سے کچھ نہ کہا جائے کیونکہ جو کام بار بار کسی کے سامنے کیا جاتا ہے تو عام عادت یہ ہے کہ اس کے دل کو بھی حرکت ہوتی (اور اس کا شوق اور رغبت پیدا ہوتی) ہے (چہارم) یہ کہ جب لوگوں کو معلوم ہو جائے گا کہ یہ عبادت کے واسطے کوشہ نشین ہے اور اسی میں لگا ہوا ہے تو جو کوئی اس سے تعلق رکھنا چاہے گا وہ اسی قاعدہ کے موافق تعلق رکھے گا اور اس کے کام میں خلل انداز نہ ہوگا اور جو کوئی اس طریقہ پر نہ رہنا چاہے گا وہ اس سے تعلق ہی نہ رکھے گا تو یہ اس سے بچا رہے گا اور اس کے اختلاط (اور صحبت) سے جو

تشویش لاحق ہوتی وہ بھی نہ ہوگی (الوجه السادس عشر فیہ دلیل علی ان المرأ اذا خرج لتعبده ان يعلم اہلہ الی قولہ و زال عنہ ما یلحقہ من التشویش فی مخالطتہ)

مفسر: یہاں سے ان لوگوں کی غلطی واضح ہوگئی جو ذکر و شغل میں مشغول ہو کر اپنے گھر والوں کو پریشان کرتے ہیں اور ان کی راحت کا سامان نہیں کرتے، ان کو سمجھ لینا چاہئے کہ ایسا تصوف جوگیوں کا تصوف ہے شریعت اسلامیہ اور سنت محمدیہ کے ہرگز موافق نہیں۔

اسباب معاش میں تھوڑی سی مشغولی قاطع عبادت نہیں

(۹) حدیث میں اس کی بھی دلیل ہے کہ ضروریات (بشریہ) میں تھوڑی سی مشغولی عبادت کیلئے قاطع (اور مضر) نہیں ہے کیونکہ حضرت عائشہؓ نے بیان فرمایا ہے کہ رسول اللہ صلی اللہ علیہ وسلم بہت روز تک مسلسل عبادت کرنے کیلئے باہر تشریف لے جاتے اور واپسی کے متعلق یہ نہیں بیان کیا (کہ بہت دنوں کیلئے واپس ہوتے تھے ۱۲) جس سے معلوم ہوا کہ واپسی تھوڑی مدت کیلئے ہوتی تھی اور قلیل کثیر کے تابع ہوتا ہے، پھر آپ کا عبادت کیلئے دوبارہ لوٹ جانا اس بات کا پتہ دیتا ہے کہ اس ضرورت میں مشغول رہتے ہوئے بھی جس کی وجہ سے گھر تشریف لاتے تھے آپ کا دل عبادت ہی میں اٹکا رہتا تھا تو آپ ہمیشہ عبادت ہی میں رہتے تھے جیسے معتکف حاجت بشریہ کیلئے نکلتا ہے اور کھانا خریدنے جاتا ہے مگر اعتکاف کی حرمت (وعزت) اس کے ساتھ قائم رہتی ہے اور یہی کہا جاتا ہے کہ وہ (مسجد سے باہر جانے کے وقت بھی) معتکف اور (اللہ کی طرف) متوجہ ہے اگرچہ اس وقت وہ دوسرے کاموں میں مشغول ہے جن کا بھی ذکر ہوا۔

ہمارے اس قول کی تائید رسول اللہ صلی اللہ علیہ وسلم کے اس ارشاد سے ہوتی ہے کہ سات آدمیوں کو اللہ تعالیٰ (قیامت کے دن) عرش کے سایہ میں پناہ دیں گے جبکہ سایہ عرش کے سوا اور کسی جگہ سایہ نہ ہو گا، بمثلہ ان کے ایک وہ شخص ہے جس کا دل مسجد میں اٹکا رہے تو (دیکھو) اس شخص کو (ضرورت کے وقت) مسجد سے باہر جانا مضر نہیں ہوا کیونکہ دل اسی سے اٹکا ہوا تھا اور اس کو کتنی بڑی خیر (اور کیسا دجہ اور کیسی عزت) دی گئی، اسی وجہ سے اہل تصوف ہر حال میں اپنے دلوں کو حضور (دائم) اور ادب کے ساتھ آباد رکھنے کی کوشش کرتے ہیں خواہ کسی مباح کام میں مشغول ہوں یا خلوت میں (بیٹھے) ہوں، پھر چونکہ ان کا باطن صاف ہو گیا ہے تو ان کا نام بھی صوفہ (یا صوفی) ہو گیا جو کہ صفاء سے مشتق ہے (الوجه السابع عشر فیہ دلیل علی ان الشغل الیسیر الضروری لایکون قاطعاً للعبادة الی قولہ وہو مشتق من الصفاء)

مرسلہ: بندہ محمد صدیق عفا اللہ عنہ

ملفوظات حکیم الامت

از جمیل الکلام بقلم فقیہ الامۃ حضرت مولانا مفتی جمیل احمد تھانوی قدس سرہ

☆ دوا حاضر کی گئی تو ایک صاحب نے پوچھا دوا کڑوی تو نہیں، فرمایا کہ کڑوی ہی ہو تو کیا ہے مرض سے زیادہ کڑوی تو نہیں ہے، شیخ نے فرمایا ہے کہ ”داروئے تلخ است دفع مرض“۔

☆ فرمایا ایک جماعت دوستوں کی ایسی بھی ہے کہ ان کو تربیت کے متعلق اجازت نہیں صرف دریافت خیریت اور طلب دعا کیلئے لکھنے کی اجازت ہے اور بس، یہ وہ ہیں جنہوں نے ستایا بہت ہے اور تعلق بھی رکھنا چاہتے ہیں تو میں نے ان کیلئے یہ طریقہ تجویز کیا جس میں ستائیں بھی نہیں اور تعلق بھی رہے۔

☆ ایک صاحب نے خط میں لکھا کہ فلاں فلاں کتابیں بھیج دیجئے اور یہ کہ میں نے پہلے ایک جوابی کارڈ لکھا تھا مگر جواب سے محروم ہوں، جواب تحریر فرمایا کہ اگر لفافہ ہوتا تو دونوں باتوں کا جواب لکھتا اور فرمایا مجھے اس کی اطلاع کرنے سے یہ نہ سمجھا کہ کیا لازم آیا، کیا میں نے ان کا کارڈ رکھ لیا، کیا میرے ذمہ یہ بھی ہے کہ خط ان تک پہنچا آؤں، میرے ذمہ تو یہ ہے کہ لکھ کر روانہ کر دوں پچھنے نہ پچھنے، اور کتابوں کی فرمائش تو بالکل بے جوڑ ہے کیا میں تجارت کرتا ہوں۔

☆ ایک صاحب نے ایک خاص نکاح ہو جانے کی تمنا ظاہر کر کے لکھا ہے کہ اگر وہاں نکاح نہ ہوا تو شاید میری جان جاتی رہے، جواب ارقام فرمایا یہ عامل کا کام ہے اور میں نہ عامل ہوں نہ مجھ کو کسی عامل کامل کا پتہ معلوم، پھر فرمایا میں پہلے ایسے خطوں میں بعض عاملوں کا پتہ لکھ دیا کرتا تھا مگر معلوم ہوا کہ وہاں کمائی ہونے لگی ہے، یہاں تک کہ ایک صاحب نے ایک تعویذ دیا اور پھر کہا کہ ایک سو ایک روپیہ نذرانہ دیجئے، میں کہتا ہوں اگر پہلے کہہ دیتے تو اچھا تھا، اب بے چارے کو مجبوراً دینا پڑا۔

☆ فرمایا بعض لوگ چکی پر اناج لے جا کر آٹے سے بدل لیتے ہیں سو یہ جائز نہیں ہے، اس کے جائز ہو جانے کی صورت یہ ہے کہ مثلاً اناج ایک روپیہ میں چکی والے کے ہاتھ فروخت کر دو اور اس سے ایک روپیہ کا آخرید لو، اس میں روپیہ لینے دینے کی بھی ضرورت نہیں، صرف لفظوں ہی میں معاملہ ہو جائے گا اور جائز ہو جائے گا۔

☆ فرمایا ایک عالم نے سہارنپور میں سچے کام کی ٹوپی پانچ روپیہ میں خریدی اور کہا کہ میں لے جاتا ہوں روپے بھیج دوں گا، دوکاندار نے عرض کیا کہ مولانا یہ نسیئہ کیسے جائز ہوا؟ بولے ہاں بھئی یہ تو جائز نہیں، مجھے خیال نہیں ہوا تم ٹوپی رکھ لو میں روپے لاکر لے جاؤں گا، اس نے کہا کہ کیا اس وقت لے جانے کی کوئی صورت نہیں ہو سکتی؟ پھر خوب صورت بتلائی کہ آپ اس وقت مجھ سے پانچ روپیہ قرض لے لیجئے اور پھر اس روپیہ سے ٹوپی خرید لیجئے اور قرض کا روپیہ پھر ادا کر دیجئے، دیکھئے ایک عامی آدمی نے مولانا کو صدمہ جواز کا مسئلہ بتایا پھر اس کے جواز کی شکل بتائی، اگر مسائل پر عمل کرنا شروع کر دیں تو علم اور عمل سب میں آسانی ہو جائے۔

☆ فرمایا ہمارے ہاں یہ رسم تھی کہ پھول آنے پر ہی باغ کی بہار فروخت کر دیتے تھے اور یہ ناجائز ہے اور اس رسم کا بدلنا مشکل تھا، میں نے ایک بہت آسان ترکیب بتائی کہ اب تو تم جو کر رہے ہو اس کو کیوں چھوڑو گے مگر پھل آ جانے پر پھر اس معاملہ کی تجدید کر لیا کرو کہ اب اتنے داموں میں بیع کرنا ہوں، مگر لوگوں سے یہ بھی نہیں ہوتا، خیر خدا تعالیٰ کا فضل ہے کہ اب ہمارے ہاں ایسا بہت کم ہوتا ہے، پھل آنے پر فروخت کرتے ہیں۔

☆ مولانا محمد یعقوب صاحب سے میں نے سنا ہے فرمایا ہے حضرت شاہ ولی اللہ صاحب نے کہیں وصایا میں لکھا ہے کہ اگر کوئی کتاب دیکھنا ہو تو اول اس کا نام دیکھو کہ مناسب ہے یا نہیں اگر نام مناسب نہ ہو تو وقت ضائع نہ کرو اور پھر لکھا ہے کہ خطبہ دیکھو اور یہ یہ دیکھو، بعض لوگ تو بالکل ہی مہمل نام رکھ دیتے ہیں، ایک صاحب نے ایک کتاب لکھی اس میں کلمات کفریہ جمع کئے ہیں اور نام رکھا ہے 'توپ گالی الہی' یعنی خدا تعالیٰ کو برا کہنے اور کفر بکنے کی وعید۔

☆ فرمایا حضرت حافظ صاحب کے پاس ایک شخص کاڑ کا آیا کرتا تھا، ایک روز وہ شخص آیا اور کہنے لگا کہ میرا لڑکا جب سے یہاں آنے لگا بگڑ گیا، فرمایا ہمیں بھی تو کسی نے بگاڑا ہی ہے، ہمیں تو بگاڑنا ہی آتا ہے، ہم بھی اپنے ماں باپ کے اکلوتے تھے۔

☆ فرمایا خشک علماء کے قصوں سے قلب میں انشراح نہیں ہوتا اور اہل طریق حضرات کے ذکر میں ایک سُکر کی کیفیت ہو جاتی ہے، آخر اہل محبت ہیں اور خیر یہ تو واقعات کمال کے ہیں ان کے معمولی تذکرے میں بھی خدا جانے کیا اثر ہے۔

فقید العصر حضرت مفتی عبدالشکور رزمیؒ

الانحداد لفتنة الارتداد

گستاخ رسول اور مرتد کی شرعی سزا (قسط ۳)

بارگاہ رسالت میں تنقیص و توہین اور گستاخی کا شرعی حکم
جو شخص حضرات انبیاء علیہم الصلوٰۃ والسلام میں سے کسی بھی نبی علیہ السلام کی شان میں ادنیٰ
سے ادنیٰ گستاخی کرے وہ بھی بالاجماع کافر اور مرتد ہے۔

(۱) علامہ ابن حزم القرطبی الظاہری اپنی کتاب الفصل میں لکھتے ہیں:

صَحَّ بِالْمَنْصَصِ أَنْ كَمَلَ مَنْ اسْتَهْزَأَ بِاللَّهِ أَوْ بِمَلِكٍ مِنَ الْمَلَائِكَةِ وَبِنَبِيٍّ مِنَ الْأَنْبِيَاءِ
عَلَيْهِمُ السَّلَامُ أَوْ بِأَيَّةٍ مِنَ الْقُرْآنِ أَوْ بِرِيضَةٍ مِنْ فَرَائِضِ الدِّينِ فَهِيَ كَلَّهَا آيَاتُ اللَّهِ تَعَالَى
بَعْدَ بُلُوغِ الْحُجَّةِ إِلَيْهِ فَهُوَ كَافِرٌ (از احسن البیان)

(قرآن کریم کی) تصریح سے یہ ثابت ہے کہ جو شخص اللہ تعالیٰ کے ساتھ یا کسی فرشتہ یا نبی
یا کسی آیت یا کسی فرض کے ساتھ استہزاء اور تمسخر کرے وہ قطعاً کافر ہے۔

(۲) علامہ قاضی عیاض ماکئی فرماتے ہیں اجمع مع المعلماء علی ان شاتم النبى صلی
اللہ علیہ وسلم والمتنقص له کافر مرتد لسببه والوعيد الذى مر عليه جاز عليه لشعوره له
بمعذاب الله له لقوله تعالى لهم عذاب اليم فى الآية وحكمه عند الامة اى امة الاجابة
المقتل ومن شك فى كفره وعذابه كفر لان الرضى بالكفر كفر ولتكنيبه القرآن فى قوله
تعالى والذين يؤذون رسول الله لهم عذاب اليم (نسيم الرياض ص ۳۷ ج ۴) علماء نے اتفاق
کیا ہے کہ نبی کریم صلی اللہ علیہ وسلم کو گالی بکنے والا اور آپ صلی اللہ علیہ وسلم کی شان میں تنقیص کرنے والا مرتد اور دائرۃ
اسلام سے خارج ہو جاتا ہے اور وہ وعید اس پر جاری ہو جاتی ہے جو اللہ تعالیٰ نے اپنے عذاب کی کی
ہوئی ہے، اللہ تعالیٰ کافر مایا ہوا ہے کہ ان توہین انبیاء کرنے والوں کیلئے عذاب دردناک ہے اور ایسے
توہین کرنے والے کا انجام امت کے نزدیک قتل ہے، جو شخص بھی اس کے کفر اور عذاب میں شک
کرے وہ بھی کافر ہے اس لئے کہ کفر پر راضی رہنا بھی کفر ہے، اس لئے کہ اس نے اللہ تعالیٰ کے قول

کی تکذیب کی وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ (جو لوگ رسول اللہ کو ایذا دیتے ہیں ان کیلئے دردناک عذاب ہے)

(۳) یہودی لوگ ازراہ تمسخر و ذومعنی الفاظ سے آپ کو خطاب کیا کرتے تھے بعض مسلمان بھی ازراہنا واقفیت لفظ راعنا کے ساتھ آنحضرت صلی اللہ علیہ وسلم کو خطاب کرنے لگے تھے اس پر یہ آیت نازل ہوئی يٰۤاَيُّهَا الَّذِيْنَ اٰمَنُوْا لَا تَقُوْلُوْا رَاعِنَا وَاَعْنَا وَقُوْلُوْا اَنْظُرْنَا وَاَسْمِعُوْا وَلِلْكَافِرِيْنَ عَذَابٌ اَلِيْمٌ (پا رکوع ۱۳) اے ایمان والو! لفظ راعنا نہ کہا کرو (جس کے معنی کہ ہماری رعایت فرماؤں، لیکن اس میں دوسرے غلط معنی کا استعمال بھی ہے، اس کے بجائے) انظر (ہماری طرف نظر کرم فرمائیے) کہا کرو اور توجہ سے سنا کرو اور کافروں کیلئے عذاب دردناک ہے۔

اس آیت مبارکہ میں نبی کریم کی اشارہ کنایہ سے توجہ نہ کرنے والوں کو بھی کافر بتاتے ہوئے دردناک عذاب کا مستحق قرار دیا گیا ہے۔

(۴) اِنَّ الَّذِيْنَ يُؤْذُوْنَ اللّٰهَ وَرَسُوْلَهٗ لَعَنَهُمُ اللّٰهُ فِي الدُّنْيَا وَالْآٰخِرَةِ وَاَعَدَّ لَهُمْ عَذَابًا مُّهِينًا (پ ۲۲ رکوع ۴) بے شک جو لوگ اللہ اور اس کے رسول کو ایذا دیتے ہیں لعنت ہے ان پر اللہ کی دنیا اور آخرت میں اور ان کیلئے ذلت والا عذاب تیار کیا ہوا ہے۔

(۵) وَمِنْهُمْ الَّذِيْنَ يُؤْذُوْنَ النَّبِيَّ وَيَقُوْلُوْنَ هُوَ اَذْنٌ (پ ۱۰ رکوع ۱۴) اور ان میں سے بعض لوگ ایذا دیتے ہیں نبی کو اور کہتے ہیں وہ تو کان ہیں۔

(۶) وَالَّذِيْنَ يُؤْذُوْنَ رَسُوْلَ اللّٰهِ لَهُمْ عَذَابٌ اَلِيْمٌ (پ ۱۰ رکوع ۱۴) جو لوگ رسول اللہ کو ایذا دیتے ہیں ان کیلئے عذاب دردناک ہے۔

ان آیات کریمات میں نبی کریم صلی اللہ علیہ وسلم کی شان اقدس میں گستاخی کرنے کو چاہے وہ تعریض کے طور پر اشارہ کنایہ سے ہی کیوں نہ ہو کفر قرار دیا گیا ہے اور آپ صلی اللہ علیہ وسلم کو ایذا پہنچانا خواہ کسی طریقہ سے ہو دنیا اور آخرت میں سبب لعنت اور دردناک ذلت والے عذاب کا موجب قرار دیا ہے۔

علامہ ابن تیمیہ فرماتے ہیں ولم يحجب اعداد العذاب المهين في القرآن الا في حق الكفار (الصا رم ص ۵۲) مطلب یہ ہے کہ عذاب مہین، ذلت والا عذاب کی تیاری کا ذکر قرآن کریم میں صرف کفار کے حق میں آیا ہے، اس سے ثابت ہوا کہ اللہ و رسول کو ایذا دینے سے آدمی کافر اور

مرتد ہو جاتا ہے کیونکہ اس موذی کیلئے قرآن کی آیت کریمہ میں عذاب مہین کی تیاری کا ذکر آیا ہے اور یہ عذاب کافروں کیلئے ہی تیار کر رکھا ہے۔

(۷) قل ابا للہ وایاتہ ورسولہ کنتم تستہزءون لا تعذر واقعہ کفر تم بعد ایمانکم (پ ۱۱ رکوع ۱۳) کیا اللہ (تعالیٰ) سے اور اس کے حکموں سے تم ٹھٹھے کرتے تھے، بہانے مت بناؤ تم تو کافر ہو گئے ایمان کو ظاہر کرنے کے بعد۔

مطلب واضح ہے کہ خدا اور رسول کے ساتھ استہزاء کرنا اور احکام الہیہ کو ہلکا اور خفیف سمجھنا اگر محض زبان سے دل لگی کے طو پر ہی ہو دل سے نہ بھی ہو تو بھی کفر ہے اور ایمان کے بعد کفر ہی کو ارتداد کہتے ہیں تو مسلمان اگر استہزاء اور دل لگی کا مرتکب ہو گا تو وہ مرتد ہو جائے گا۔

علامہ ابن تیمیہؒ نے بھی الصارم میں اس آیت کو اس پر نص قرار دیا ہے کہ اللہ اور اس کی آیات اور اس کے رسول کے ساتھ استہزاء کرنا کفر ہے اور اس آیت میں اس پر بھی دلالت ہے کہ رسول اللہ صلی اللہ علیہ وسلم کی شان میں تنقیص کرنا ہنسی میں بھی کفر ہے (ص ۳۱)

(۸) کو منہم مَن یلمزک فی الصدقات (پ ۱۰ رکوع ۱۳) اور بعضے ان میں وہ ہیں کہ تجھ کو طعن دیتے ہیں خیرات بانٹنے میں، لمز کے معنی عیب اور طعن کے ہیں، علامہ ابن تیمیہؒ لکھتے ہیں وذلك یدل علی ان کل من لمزه او اذاه کان منہم (الصارم ص ۳۳) یہ اس پر دلالت ہے کہ جو شخص بھی رسول اللہ صلی اللہ علیہ وسلم کو طعن دیتا اور اذیت پہنچاتا ہے وہ منافقین میں سے ہے۔

(۹) مما کان لکم ان تؤذوا رسول اللہ ولا ان تنکحوا ازواجہ من بعدہ ابداً ان ذلکم کان عند اللہ عظیمہ (پ ۲۲ رکوع ۴) اور تم کو نہیں پہنچتا کہ تکلیف دو اللہ کے رسول کو اور نہ یہ کہ نکاح کرو اس کی عورتوں سے اس کے پیچھے کبھی، البتہ یہ تمہاری بات اللہ کے یہاں بڑا گناہ ہے۔

مطلب واضح ہے کہ کسی مسلمان کو لائق نہیں ہے کہ حضور صلی اللہ علیہ وسلم کی حیات یا بعد وفات کوئی ایسی بات کہے یا کرے جو خفیف سے خفیف درجہ میں آپ صلی اللہ علیہ وسلم کی ایذا کا سبب بن جائے، لازم ہے کہ مسلمان اپنے محبوب و مقدس پیغمبر کی عظمت شان کو ہمیشہ مرعی رکھیں مبادا غفلت یا تساہل سے کوئی تکلیف دہ حرکت صادر ہو جائے اور دنیا و آخرت کا خسارہ اٹھانا پڑے (حاشیہ شیخ الاسلام ص ۵۵۱)

آنحضرت صلی اللہ علیہ وسلم کی ازواج مطہرات کی پاکیزگی اور ان کے ظاہر ہونے کی شہادت خود

خدا تعالیٰ دے رہے ہیں، ایسی پاکیزہ اور مطہر ازواج کریمات کے متعلق برائی کا تصور بھی اللہ تعالیٰ کے ارشاد کو جھٹلانا ہے، حق تعالیٰ کا ارشاد ہے اَنَّمَا يَرْيَدُ اللّٰهُ لِيَذْهَبَ عَنْكُمْ الرَّجْسُ اَهْلُ الْبَيْتِ وَيُطَهِّرَكُمْ تَطْهِيرًا (پ ۲۲ رکوع ۱) اللہ تعالیٰ کو یہ منظور ہے کہ اے نبی کے گھر والو تم سے آلودگی دور رکھے اور تم کو پاک صاف رکھے۔

اور یہ ممکن نہیں کہ اللہ تعالیٰ نبی کریم صلی اللہ علیہ وسلم کے گھر والوں کو پاک کرنا چاہے اور وہ پاک نہ ہوں، یہاں تطہیر سے مراد تہذیب نفس، تصفیہ قلوب اور تزکیۂ باطن کا وہ اعلیٰ مرتبہ ہے جو مکمل اولیاء اللہ کو حاصل ہوتا ہے اور جس کے حصول کے بعد وہ انبیاء کی طرح معصوم تو نہیں بن جاتے ہاں محفوظ کہلاتے ہیں، چنانچہ لفظ یرید سے اہل بیت کی پاکیزگی اور تطہیر باطنی مراد ہے اور اس میں کسی شک و شبہ کی گنجائش نہیں کہ یہاں اہل بیت میں ازواج مطہرات یقیناً داخل ہیں کیونکہ اس آیت سے پہلے اور بعد میں پورے رکوع میں تمام تر خطابات ان ہی سے ہو رہے ہیں، بیوتکمن تمہارے گھر کی نسبت بھی پہلے وقفہ فی بیوتکمن میں اور آگے واذا کمن ما یقلی فی بیوتکمن میں ان کی طرف کی گئی ہے (از حاشیہ شیخ الاسلام)

ازواج مطہرات اور پاک دامنی پر اللہ تعالیٰ کی شہادت کے بعد ان کی طرف کسی فاحشہ کے ارتکاب کی نسبت کرنا سخت ترین جرم ہونے کے علاوہ ایذا رسول کی بدترین قسم بھی ہے، قرآن کریم نے اس پر سخت ترین سزا کا اعلان کیا ہے چنانچہ ارشاد ہے لَوْلَا جِءَا وَاعْلَمِیْہِ بَارِئۃ شَہِدَآءُ فَاذْ لَمْ یَأْتُوا بِالشَّہِدَآءِ فَأُولَٰئِکَ عِنْدَ اللّٰهِ هُمُ الْکَاذِبُونَ (پ ۸ رکوع ۸) یہ لوگ اس پر چار گواہ کیوں نہ لائے ہو جس حالت میں یہ لوگ گواہ نہیں لاتے تو بس اللہ کے نزدیک یہ جھوٹے ہیں۔

صاف لفظوں میں خدائی فیصلہ اس آیت کریمہ میں سنا دیا گیا اور ہمیشہ کیلئے قانون بنا دیا گیا جو شخص تہمت لگا کر چار گواہ چشم دید پیش نہ کر سکے تو یہ سب اللہ تعالیٰ کے قانون کے مطابق جھوٹے ہیں اور خدا کے قانون میں ان کی سزا اسی کوڑے ہیں، فرماتے ہیں وَالَّذِینَ یُرْمَوْنَ الْمَمْحُصِنَتِ ثُمَّ لَمْ یَأْتُوا بِمَآرِبَعۃ شَہِدَآءِ فَاجْلِدُوہُمْ ثَمَانِینَ جَلْدۃً وَلَا تَقْبَلُوا لَہُمْ شَہَادۃً اَبَدًا وَاُولَٰئِکَ هُمُ الْفٰسِقُونَ اور جو لوگ عیب لگاتے ہیں پاک دامنوں کو پھر نہ لائے چار مرد شاہد تو ماروان کو اسی کوڑے اور نہ مانوان کی گواہی وہی لوگ ہیں نافرمان۔

حضرت عائشہ صدیقہؓ کے خلاف منافقین نے جو طوفان بہتان کا برپا کیا تھا حضرت عائشہؓ

کی براءت و طہارت اور زناہت کے بیان کے سلسلہ کی بی آیات ہیں لکن امرئ منہم ما اکتسب من الاثم والذی تولی کبرہ منہم لہ عذاب عظیم (پ ۸ ارکوع ۸) ہر آدمی کیلئے ان میں سے وہ ہے جتنا اس نے گناہ کمایا اور جس نے اٹھایا ہے اس کا بڑا بوجھ ان کے واسطے بڑا عذاب ہے۔

یعنی جس شخص نے اس فتنہ میں جس قدر حصہ لیا اسی قدر گناہ سمیٹا اور سزا کا مستحق ہوا مثلاً خوش ہو کر اور خوب مزے لے لے کر ان واہیات باتوں کا تذکرہ کرتے تھے ان سب پر درجہ بدرجہ الزام دیا ہے اور بڑا بوجھ اٹھانے والا منافقوں کا سردار عبداللہ بن ابی تھا اس کیلئے آخرت میں بڑا عذاب ہے (از حاشیہ ص ۸۰۲) فقہاء اسلام نے اسی وجہ سے قذف عائشہ کو قرآن کے مخالف قرار دیتے ہوئے موجب کفر قرار دیا ہے چنانچہ علامہ شامی لکھتے ہیں نعم لا شک فی تکفیر من قذف السیدۃ عائشۃ رضی اللہ تعالیٰ عنہا او انکر صحبۃ الصدیق او اعتقد اللوہیۃ فی علی او ان جبریل غلط فی الوحی او نحو ذلك من الکفر الصریح المخالف للقران ولكن لو تاب تقبل توبته (شامی ص ۳۰۶ ج ۳) اس کی تکفیر میں شک نہیں ہے کہ جو شخص سیدہ عائشہ رضی اللہ عنہا پر قذف (تہمت) لگائے یا صدیق (ابوبکر) کے صحابی ہونے یا حضرت علی میں الوہیت کا اعتقاد کرے یا یہ کہ جبریل نے وحی لانے میں غلطی کی یا اسی طرح کی کفر صریح مخالف قرآن کا اعتقاد کرے، لیکن اگر توبہ کرے اس کی توبہ قبول کی جائے گی۔

ان الذین یحبون ان تشیع الفاحشۃ فی الذین امنوا لہم عذاب الیم فی الدنیا والآخرۃ (پ ۸ ارکوع ۸) جو لوگ چاہتے ہیں کہ چہ چاہو بدکاری کا ایمان والوں میں ان کیلئے عذاب ہے دردناک دنیا اور آخرت میں۔

دنیا کے عذاب میں حد قذف، رسوائی اور طرح طرح کی سزائیں اور آخرت کے عذاب سے دوزخ کی سزا مراد ہے (حاشیہ شیخ الاسلام)

ازواج مطہرات میں سے کسی کو طعن کرنا اور عیب لگانا آیات قرآنیہ کے خلاف ہونے کی وجہ سے کفر تو ہے ہی ضمناً نبی کریم صلی اللہ علیہ وسلم پر بھی طعن کرنا اور عیب لگانا ہے اور یہ دوسرا کفر ہے۔

المخبیث للخبیث والخبیث للخبیث^۴ والمطیث للطیث والطیث للطیث^۵

اولئک مبرءون مما یقولون^۶ لہم مغفرۃ و رزق کریم (پ ۸ ارکوع ۹) گندی عورتیں ہیں

گندے مردوں کیلئے اور گندے مرد گندی عورتوں کیلئے اور ستھری عورتیں ہیں ستھرے مردوں کے واسطے اور ستھرے مرد واسطے ستھری عورتوں کے، وہ لوگ بے تعلق ہیں ان باتوں سے جو یہ کہتے ہیں، ان کے واسطے بخشش ہے اور روزی ہے عزت کی۔

مطلب واضح ہے کہ پاک اور ستھرے آدمیوں کا ناپاک بدکاروں سے کیا مطلب؟ حضرت شاہ عبدالقادرؒ نے فرمایا ہے کہ حضرت عباسؓ نے فرمایا ہے کہ پیغمبر کی عورت بدکار نہیں ہوتی یعنی اللہ تعالیٰ ان کی ناموس کی حفاظت کرتا ہے (موضح القرآن بحوالہ حاشیہ شیخ الاسلام)

اب قرآن کریم کے ان واضح ارشادات کے خلاف کسی شخص کا کچھ کہنا اللہ تعالیٰ اور قرآن کریم کا مقابلہ کرنا ہے کیا ایسا شخص مسلمان رہ سکتا ہے اس کے علاوہ قرآن کریم میں اللہ تعالیٰ نے نبی کریم صلی اللہ علیہ وسلم کی ازواج مطہرات کو تمام مسلمانوں کی مائیں قرار دیا ہے ارشاد ہے النبیؐ اولیٰ بالمؤمنین من انفسہم وازواجه امہاتہم نبی مومنین کے ساتھ خود ان کے نفس سے بھی زیادہ تعلق رکھتے ہیں اور آپ کی ازواج مطہرات ان کی مائیں ہیں۔

حضور صلی اللہ علیہ وسلم کا حق تو ہماری اپنی جانوں کے حق سے بہت زیادہ ہے ہی آپ صلی اللہ علیہ وسلم کی ازواج مطہرات بھی سب مسلمانوں کی مائیں ہیں اور مائیں بھی روحانی اور ظاہر ہے کہ روح کا حق جسم سے بہت زیادہ ہوتا ہے کیونکہ جسم فانی اور روح باقی ہے تو ان روحانی ماؤں کا حق جسمانی ماؤں سے بہت زیادہ ہوگا اب غور کیا جائے کہ کیا کوئی شریف آدمی اپنی جسمانی ماں کو گالی دینا یا سننا پسند کریگا اور کیا ان کے بارے میں وہ طرز تحریر اختیار کریگا جو اس زیر بحث کتاب میں اختیار کیا گیا ہے؟ اگر کسی کی ماں کے بارے میں یہ طرز اختیار کیا جائے تو کیا اس کو ٹھنڈے دل سے برداشت کر لیا جائے گا یا اس کو سن کر اس کا خون کھول جائے گا اور قابو پانے پر اس دریدہ دہن کے ساتھ کیا کچھ نہیں کریگا؟ تو پھر روحانی ایک ماں کے ساتھ نہیں بلکہ کئی ماؤں (تمام ازواج مطہرات) کے ساتھ یہ گستاخانہ رویہ کیسے جائز اور قابل برداشت ہو سکتا ہے؟

پھر یہ صرف ہماری مائیں نہیں بلکہ بعض تو اپنے سلسلہ نسب کی جسمانی مائیں بھی ہیں، دوسرے ڈیڑھ ہزار سال کے پچھلے تمام مسلمانوں اور آئندہ قیامت تک آنے والے سب مسلمانوں کی بھی روحانی مائیں ہیں تو اس طرح تمام ازواج مطہرات ہمارے بزرگوں اور ہمارے باپ دادوں اور

ماؤں جدی نانیوں کی بھی روحانی مائیں ہونیں۔ موجودہ اور آنے والے تمام مسلمانوں کی ماؤں کے متعلق فحش کوئی اور گندی زبان استعمال کرنے کی سزا کس قدر سخت ہونی چاہئے اپنے ایمانی جذبات کو سامنے رکھ کر اس کا فیصلہ خود کیجئے، کیونکہ یہ شخص کسی ایک دو کی نہیں اربوں مسلمانوں کی ماؤں کو برا کہہ کر ان سب مسلمانوں کی دل آزاری اور ایمانی جذبات کو مجروح کرنے کے جرم کا مرتکب ہوا ہے۔

اسباب کفر اور موجبات ارتداد کا اجمالی بیان

گذشتہ تفصیل سے اچھی طرح معلوم ہو گیا ہو گا کہ کفر و ارتداد کے متعدد اسباب میں سے ارتداد کا ایک سبب بارگاہ رسالت میں گستاخی اور آنحضرت صلی اللہ علیہ وسلم کی شان اقدس میں ادنیٰ سے ادنیٰ توہین و تنقیص کا ارتکاب کرنا بھی ہے اور یہ گستاخی اگرچہ صریح لفظوں میں نہ ہو بلکہ اشارہ کنایہ اور تعریض کے طور پر ہی ہو پھر بھی موجب کفر و ارتداد ہے۔

قرآن کریم کی واضح الدلالت آیات بینات اور اجماع علماء کرام کی عبارات سے اوپر ثابت ہو چکا ہے کہ درج ذیل امور کفر و ارتداد کے اسباب ہیں:

(۱) اللہ تعالیٰ کے ساتھ استہزاء کرنا (۲) اللہ کی آیات سے استہزاء کرنا (۳) ملائکہ کرام سے استہزاء کرنا (۴) انبیاء کرام علیہم الصلوٰۃ والسلام سے استہزاء کرنا (۵) قرآن کریم کی کسی آیت کے ساتھ استہزاء کرنا (۶) دین کے کسی قطعی فریضہ کے ساتھ استہزاء کرنا (۷) اللہ تعالیٰ اور رسول صلی اللہ علیہ وسلم کو ایذا پہنچانا (۸) آنحضرت صلی اللہ علیہ وسلم پر عیب لگانا اور طعن کرنا (۹) اللہ تعالیٰ کو سب کرنا (۱۰) الفاظ سے یاد کرنا (۱۱) رسول اللہ صلی اللہ علیہ وسلم کو سب کرنا گالی بکنا (۱۲) کسی بھی نبی علیہ السلام کی شان میں گستاخی اور عیب لگانا (۱۳) آپ کی شان میں تنقیص کرنا (۱۴) قذف عائشہ صدیقہؓ۔

ان امور میں سے کسی ایک کے ارتکاب سے بھی مسلمان مرتد ہو جاتا ہے اور تمام امت کے علماء کا اجماع ہے کہ مرتد کا قتل واجب ہے۔

(جاری ہے)

فقید العصر حضرت مفتی عبدالشکور رز ندی

مقام رسول کریم ﷺ

کتاب وسنت کی روشنی میں (قسط ۸)

ختم نبوت کا یہ مطلب نہیں ہے کہ امت کمالات سے محروم ہوگئی

احادیث سے واضح ہے کہ اچھے خواب دیکھنا، الہام اور فرشتوں کے ساتھ مکالمہ، امت کا دینی اور دنیوی نظم و نسق قائم رکھنا یہ سب وظائف امت محمدیہ کے محدثین اور خلفاء کی طرف منتقل کر دیے گئے ہیں، اگر کہیں نبوت ختم نہ ہوئی ہوتی تو یہ اپنے کمالات واستعداد کے لحاظ سے اس کے اہل تھے کہ انہیں منصب نبوت سے سرفراز کر دیا جاتا، اس سے ظاہر ہے کہ امت محمدیہ میں بھی استعداد نبوت تو موجود ہے اور انسانی بلند سے بلند کمالات اسے حاصل ہو سکتے ہیں اس لئے ختم نبوت کا یہ مطلب نہیں سمجھنا چاہئے کہ امت کمالات سے محروم ہوگئی ہے بلکہ تمام تر کمالات اور پوری استعداد ولیاقت کے باوصف اب چونکہ عہد نبوت پر تقرر کیلئے کوئی جگہ خالی نہیں رہی اور منصب نبوت کا عطا ہونا بند ہو گیا اس لئے اس منصب پر کسی کا تقرر نہیں ہو سکتا۔ ظاہر ہے کہ کسی منصب پر تقرر کیلئے ذاتی استعداد اور قابلیت کے علاوہ تقرر کی جگہ کا خالی ہونا بھی شرط ہے، حضرت عمرؓ اور حضرت علیؓ دونوں نبی نہیں ہوئے اگر اس کی وجہ یہ ہوتی کہ ان حضرات میں اتنی لیاقت واستعداد بھی نہ تھی تو یقیناً یہ اس امت کا نقص شمار ہوتا لیکن اگر تقرر کی کوئی جگہ ہی نہیں ہے تو اس میں امت محمدیہ کا کوئی قصور نہیں نکلتا ہے، یہ بات حکومت کے نظم و نسق کے متعلق ہے کہ وہ کسی عہدہ پر کتنے اشخاص کا تقرر کرنا چاہتی ہے۔

امت محمدیہ کے کمالات اور عظمت

اس سے امت محمدیہ کے کمالات اور عظمت کا اندازہ کرنا چاہئے کہ جن خدمات کیلئے پہلے انبیاء علیہم السلام بھیجے جاتے تھے اب اس امت کے علماء اور خلفاء اس کو انجام دیا کریں گے۔ اب غور کیا جائے کہ امت محمدیہ کی ہرگز عزت اس میں ہے کہ اسے نااہل قرار دے کر اس میں نبی پیدا کیا جائے یا اس میں کہ اس کے خلفاء وہ خدمات انجام دیں جو پہلے کبھی انبیاء علیہم السلام ادا فرمایا کرتے تھے۔ اسلام میں ختم نبوت کے عقیدہ کو بنیادی عقیدہ کی حیثیت حاصل ہے اس لئے آپ نے

غور فرمایا کہ اس عقیدہ کی کس کس طرح حفاظت کی جا رہی ہے، اگر کہیں ذرا بھی اس بنیادی عقیدہ کو ٹھیس لگتی نظر آتی ہے تو فوراً صفائی کے ساتھ اس کی اصلاح کر دی جاتی ہے اور معمولی سے ابہام کو بھی اس سلسلہ میں برداشت نہیں کیا گیا۔

رسول اللہ ﷺ کی حیثیت

اسلام میں رسول کی حیثیت کے متعلق ایک اصولی اور سب سے مقدس عقیدہ یہ ہے کہ اس کی ذات بابرکات امت کیلئے مرضیات الہیہ کا نمونہ اور اسوہ حسنہ بنا کر بھیجی جاتی ہے، اس کا صاف اور سیدھا مطلب یہ ہے کہ خالق جل و علا کی نظر میں جتنی پسندیدہ صفات ہیں وہ سب کی سب اس کی ذات گرامی میں جمع کر دی جاتی ہیں اور جتنی صفات ناپسندیدہ ہیں وہ ایک ایک کر کے اس کی ذات عالیہ سے علیحدہ کر دی جاتی ہیں کیونکہ کسی چیز کے نمونہ کہنے کا مطلب ہی یہ ہوتا ہے کہ وہ صاحب نمونہ کی پسندیدگی کا معیار ہے۔ حق تعالیٰ نے جہاں اپنی جانب سے اپنی کتاب قرآن کریم دے کر سرفراز فرمایا تھا اس کے ساتھ ہی اس کتاب کا ایک عملی نمونہ بھی عنایت فرمایا تھا اور وہ رسول اکرم ﷺ کی ذات گرامی ہے، لہذا جس طرح اللہ کی کتاب ہر قسم کے عیب و نقص سے منزہ ہے اسی طرح اس کا نمونہ بھی ہر عیب و نقص سے مبرا اور پاک و صاف ہونا چاہئے، یہی وجہ ہے کہ کتاب اللہ کی طرح صحابہ کرامؓ نے اسوہ رسول اللہ کو بھی اپنا پیشوا بنالیا، اللہ تعالیٰ نے رسول کی ذات گرامی کو اسوہ حسنہ فرمایا اور صحابہ کرامؓ نے کسی لیت و عل کے بغیر آپ ﷺ کو اپنا اسوہ بنایا۔

اسوہ حسنہ رسول کی عصمت کا دوسرا مدلل عنوان ہے

اللہ تعالیٰ نے جس طرح تبلیغ احکام کیلئے آپ کو اپنا رسول بنا کر خود بھیجا تھا اسی طرح آپ کی ذات گرامی کو نمونہ اور اسوہ حسنہ بھی خود ہی بنا کر بھیجا تھا، لہذا جس طرح آپ کے علوم کی قدرت ضامن تھی اسی طرح آپ کے اعمال و افعال کی بھی قدرت ہی خود مکران تھی اور عصمت رسول کا مفہوم بھی یہی ہے، اسوہ حسنہ کو رسول کی عصمت کا دوسرا مدلل عنوان سمجھنا چاہئے۔

اب اگر رسول کے کسی قول و عمل میں معصیت کی گنجائش تسلیم کر لی جائے تو دو باتوں میں سے ایک بات ماننی لازم ہوگی، یا رسول کی ذات اسوہ نہ رہے یا معصیت بھی اسوہ کا جزء بن جائے اور امتوں کے حق میں معصیت کا یہ عمل بھی مذموم نہ رہے کیونکہ جب وہ معصیت خود قدرت کے نمونہ میں

موجود ہوگی تو پھر اس کی اتباع پر امت سے باز پرس کیوں ہوگی؟ یہ دونوں باتیں ایک لمحہ کیلئے بھی قابل تسلیم نہیں اس لئے یہی بات تسلیم کرنی ہوگی کہ رسول چونکہ معصوم ہوتا ہے اس لئے اس کے کسی عمل پر معصیت کا اطلاق نہیں ہو سکتا، اس کا ہر عمل نظر ربوبیت میں حسنہ اور نیکی شمار ہوتا ہے اور نیکی بھی وہ جس کو نمونہ کہا جاسکے۔

منکرین حدیث کا عقیدہ

ان کا عقیدہ یہ ہے کہ آنحضرت ﷺ کا منصب رسالت صرف تبلیغ قرآن پر ختم ہو جاتا ہے، کو یا ان کے نزدیک آپ کی حیثیت ایک پوسٹ مین سے زیادہ نہیں تھی (والعیاذ باللہ) اب ہمیں اس پر غور کرنا چاہئے کہ قرآن کریم میں رسول کی کیا حیثیت قرار دی گئی ہے، اوپر معلوم ہو چکا کہ منصب رسالت بر اور راست خدا کے انتخاب پر موقوف ہے اور یہ کہ رسالت صرف وہی ہے بندوں کے کسب و کتاب یعنی عبادات و ریاضات کو اس کے حصول میں کچھ دخل نہیں ہے، قدرت رسولوں کا انتخاب خود ہی کرتی ہے۔

قرآن کریم کی واضح آیات سے ثابت ہے کہ اللہ تعالیٰ اپنے انبیاء اور رسولوں کی تعلیم و تربیت خود کرتے ہیں، وہ ان کو خود پڑھا کر خود ہی یاد بھی کراتے ہیں سنقرئك فلا تنسى ۵ اما شاء اللہ ہم آپ کو پڑھائیں گے پھر آپ نہ بھولیں گے بجز اس کے جس کو خدا چاہے، پھر اس وحی کے بیان کی ذمہ داری بھی خود ہی اٹھاتے ہیں ان علینا بیانہ اس کا بیان بھی ہمارے ذمہ ہے اور اس سے بڑھ کر یہ کہ اللہ تعالیٰ انبیاء علیہم الصلوٰۃ والسلام کے عواطف و میلان قلبی کی بھی نگرانی کرتے ہیں اور ان کے عزائم اور افعال، قلبی خطرات کی بھی پوری نگرانی کی جاتی ہے اس لئے امت ان کے متعلق معصوم ہونے کا عقیدہ رکھتی ہے لولا ان ثبتناك لقد كدت تركن اليهم شيئا قليلا ۵ اگر ہم آپ کو تھام نہ لیتے تو کچھ نہ کچھ آپ ان کی طرف جھک چلے تھے، اس ربانی تعلیم و تربیت، عصمت اور ہمہ وقت نگرانی کی وجہ سے نبی کی جو بات ہوتی ہے وہ خواہش نفس سے پاک اور صاف ہوتی ہے اور انہیں رائے کی عصمت بھی حاصل ہوتی ہے، ارشاد ہے وما ينطق عن الهوى ۵ ان هو الا وحى يوحى ۵ وہ اپنی خواہش سے نہیں بولتا، جو بولتا ہے وہ خدا کی وحی ہوتی ہے جو اس پر بھیجی جاتی ہے، اور ارشاد ہے انزلنا عليك الكتاب بالحق لتحكم بين الناس بما اراك اللہ ہم نے آپ پر قرآن سچائی کے

ساتھ اٹا رہا ہے تاکہ آپ لوگوں کے معاملات میں اس رائے کے مطابق فیصلہ کریں جو اللہ تعالیٰ آپ کو سمجھائے، رسول کے سوا کسی کے ساتھ یہ وعدہ نہیں ہے کہ مخلوق میں فیصلہ کیلئے اللہ تعالیٰ خود ان میں سمجھ پیدا کر دیتا ہے، یہ رائے کی عصمت انہیں کے ساتھ مخصوص ہے۔

آیت وما ينطق عن الهوىٰ کے معنی

منکرین حدیث اس آیت کریمہ کو صرف قرآن مجید کے ساتھ مخصوص کرتے ہیں حالانکہ یہاں رسول کی صفت نطق کی مطلقاً مدح مقصود ہے، قرآن کریم پڑھنے کیلئے تمام جگہ تلاوت یا قراءت کا لفظ استعمال ہوا ہے، اگر یہاں قرآن مراد ہوتا تو وما ينطق کی جگہ وما يتلو یا وما يقرأ کا لفظ ہونا چاہئے تھا۔ منکرین حدیث چونکہ حدیث کے سرے سے مخالف ہیں اس لئے وہ رسول کو کسی ایسی صفت کے ساتھ موصوف دیکھنا نہیں چاہتے جس کے بعد اس کو عام امراء و حکام سے کوئی خصوصی امتیاز حاصل ہو جائے۔ اصل یہ ہے کہ رسول اپنی ذات اور تمام صفات میں عام انسانوں سے ممتاز ہوتا ہے اس لئے اس کے کان وہ کچھ سنتے ہیں جو عام مخلوق کے کان نہیں سنتے، اس کی آنکھ وہ دیکھتی ہے جو عام آنکھیں نہیں دیکھتیں، اسی لئے فرمایا انبی اری ما لا ترون میں وہ دیکھتا ہوں جو تم نہیں دیکھتے، اسی لئے آپ ﷺ نے اپنے منہ کی طرف اشارہ کر کے فرمایا کہ اس منہ سے حق بات کے سوا کبھی کچھ نہیں نکلتا حتیٰ کہ اپنی خوش طبعی کے متعلق بھی فرمایا انسی لا اقول الا حقا میں خوش طبعی میں بھی سچی بات کہتا ہوں، اسی لئے فرمایا کہ غصہ اور رضا مندی کے ہر حال میں جو میرے منہ سے نکلے سب لکھ لو وہ حق ہی حق ہوگا، جب اس کے عام نطق کا حال یہ ہے تو جو قرآن اس کی زبان سے نکلتا ہے وہ صدق و صفا کی کس منزل پر ہوگا۔ یہ بات یاد رکھنی چاہئے کہ اس جگہ قرآن نے آپ ﷺ کے کسی خاص بات کہنے کے متعلق صفائی پیش نہیں کی وما ينطق بالقرآن وغیرہ نہیں فرمایا بلکہ مفعول کو حذف کیا ہے لہذا بلاغت کے قاعدہ کے مطابق اس کا مطلب یہ ہے کہ یہاں مفعول مقصود ہی نہیں بلکہ آپ ﷺ کی صفت نطق کی پاکیزگی بتلانا منظور ہے، دیکھئے تفتازانیؒ کی وہ تقریر جو انہوں نے حمل يستوى المذنب يعلمون والمذنب لا يعلمون میں کی ہے۔ ورائے خواہشات نفس سے پاکیزگی اور خطرات کی اس عصمت کی وجہ سے وہ عالم کیلئے مجسم نمونہ عمل بنتے ہیں اور وہ جو بھی کہہ دیتے ہیں سب خواہشات نفس سے پاک اور جو کرتے ہیں وہ سب نیکی ہی نیکی ہوتی ہے اس لئے ان کی ہستی آنکھ بند کر کے اتباع کے قابل ہوتی

ہے اور کسی کو ان پر اعتراض کرنے کا حق نہیں ہوتا۔ لہذا کمان لکم فی رسول اللہ اسوۃ حسنۃ (ہر قوم کیلئے اپنے پیشوا نمونہ ہوتے ہیں) تمہارے لئے بہترین نمونہ خدا کا یہ رسول ہے۔
احترام رسول ﷺ

اتباع کے ساتھ امت پر رسول کا احترام اتنا واجب ہوتا ہے کہ اس کے سامنے آگے بڑھ کر کوئی بات کہنا ممنوع ہوتا ہے ۱) ۱۵ ایمان والو! آگے نہ بڑھو اللہ اور اس کے رسول سے اور اللہ سے ڈرتے رہو۔ اور اس کے سامنے اونچی آواز سے بولنا اس کو عام انسانوں کی طرح آوازیں دینا ضبط عمل کا موجب ہو سکتا ہے، پڑھئے آیات ذیل:

(۱) ۱۵ ایمان والو! لا ترفعوا اصواتکم فوق صوت النبی ولا تجہروا لہ بالقول کجہر بعضکم لبعض ان تحبط اعمالکم وانتم لاتشعرون ۱۵ ایمان والو! اونچی نہ کرو اپنی آوازیں نبی کی آواز سے اور اس سے نہ بولو ترخ کر جیسے ایک دوسرے کے سامنے ترخ کر بولا کرتے ہو، کہیں تمہارے اعمال اکارت نہ ہو جائیں اور تمہیں خبر بھی نہ ہو۔

(۲) لا تمجعلوا دعاء الرسول بینکم کدعاء بعضکم بعضا رسول کو آپس میں اس طرح مت پکارو جیسا ایک دوسرے کو پکارتے ہو۔

(۳) ان الذین ینادونک من وراء الحجرات اکثرہم لا یعقلون ۵ جو لوگ آپ کو دیوار کے باہر سے پکارتے ہیں وہ اکثر عقل نہیں رکھتے۔

حافظ ابن قیمؒ فرماتے ہیں کہ رسول کی آواز سے اپنی آواز اونچا کرنا جب عمل کو ضائع کرنے کا موجب ہو سکتا ہے تو اس کے احکام کے سامنے اپنی رائے کو مقدم کر دینا اعمال صالحہ کیلئے کیونکر تباہ کن نہ ہوگا۔
اطاعت رسول ﷺ

رسول کی اطاعت اللہ تعالیٰ کی اطاعت ہے، ارشاد ہے ومن یطع الرسول فقد اطاع اللہ جو رسول کا کہنا مانے اس نے خدا ہی کا کہنا مانا۔ آیات بالا سے رسول اللہ ﷺ کی واقعی حیثیت کا علم ہوتا ہے کہ وہ ہمہ وقت مطاع اور لازم الاتباع ہے اور اس کی اطاعت خدا تعالیٰ کی ہی اطاعت ہے اس لئے کہ خدا تعالیٰ نے اس کا ذمہ لیا ہے کہ رسول جو پڑھ کر سنائیں گے پھر اس کی جو مراد بیان

کریں گے وہ سب اللہ تعالیٰ کی طرف سے ہوگی، جو کلمہ زبان سے نکالیں گے وہ خواہشات نفس سے قطعاً پاک ہوگا، قرآن میں جو رائے دیں گے وہ بھی خدا تعالیٰ کی پیدا کردہ ہوگی یہاں تک کہ ان کے دل میں جو خطرات بھی گزریں گے وہ بھی قدرت کی حفاظت کے نیچے رہیں گے۔ اس کے بعد یہ حق کس کو ہو سکتا ہے کہ وہ رسول کے کلام میں اپنی جانب سے یہ تفریق پیدا کر دے کہ جو اس نے قرآن کہہ کر سنایا ہے وہ تو واجب الاطاعت ہے لیکن جو اس نے اس کی مراد بتلائی یا اس نے خود فرمایا وہ واجب الاطاعت نہیں بلکہ اس کو شرعی کوئی حیثیت بھی حاصل نہیں۔

رسول بذات خود ایک شرعی منصب ہے، وہ آتے ہی اس لئے ہیں کہ دنیا کو ہدایت اور خدا تعالیٰ کی رضامندی کی راہ دکھلائیں، اس لئے اس بارہ میں وہ جو کہتے ہیں وہ سب رب العزت کی رسالت کی حیثیت سے کہتے ہیں، جو پہنچاتے ہیں وہ خدا ہی کا حکم ہوتا ہے، اگر قرآن کریم پہنچانا رسالت میں داخل ہے تو اس کی مراد بیان کرنا، اس کی تفصیلات سمجھانا یا دین کے بارہ میں اپنی ہی جانب سے قرآنی آیات کے ماتحت کچھ اور احکام صادر کرنا رسالت کا جزاء کیوں نہیں؟

منکرین حدیث کے عقیدہ پر تبصرہ

قرآن کریم کی کسی ایک آیت میں بھی اس طرف کوئی معمولی سا بھی اشارہ نہیں ملتا کہ رسول کی یہ تمام صفات قرآن کے ساتھ خاص ہیں، یہاں تک کہ جب وہی دین کے معاملہ میں قرآن کے علاوہ کچھ اور کہتا ہے تو اس کی حفاظت نہیں کی جاتی اور اس میں خواہش نفس کا دخل ہونے لگتا ہے اور اس وقت اس کی کوئی شرعی حیثیت نہیں رہتی (العیاذ باللہ)

اب ایک طرف آپ ان آیات قرآنیہ کو پڑھئے دوسری طرف منکرین حدیث کا یہ مذکور عقیدہ دیکھئے کہ صرف قرآن سنا کر رسالت کی حیثیت ختم ہو جاتی ہے، ان کے اعتماد پر قرآن کو اللہ تعالیٰ کا کلام سمجھ لینے کے بعد اب وہ اور ہم (نعوذ باللہ) برابر ہیں، جیسا وہ قرآن سمجھتے ہیں ہم بھی سمجھ لیتے ہیں، دین کے معاملات میں ان کی رائے کا وزن وہی ہے جو ہماری رائے کا۔ اس کا حاصل یہ نکلتا ہے کہ رسول اپنی زندگی کے طویل و عریض عرصات میں بہت ہی مختصر لمحات کیلئے منصب رسالت پر مامور ہوتا ہے، بقیہ زندگی میں اس کی حیثیت پھر وہی ہو جاتی ہے جو عام انسانوں کی ہے، لیکن ان آیات سے یہ کہیں ثابت نہیں ہوتا کہ رسول کیلئے اتباع اور اطاعت کا حق اور اس کے یہ آداب

وعظمتیں کسی وقت کے ساتھ خاص ہیں بلکہ اس کا جوا احترام تبلیغ قرآن کے وقت واجب ہے وہی تدبیر مہمات اور فصل خصوصیات اور امت کے دوسرے نظم و نسق کے وقت واجب ہوتا ہے۔ پس جب اس کا احترام ہمہ وقت واجب ہے تو یہی ماننا پڑے گا کہ وہ ہر وقت رسول ہے، اور جب ہمہ وقت رسول ہے تو دین کے معاملہ میں اس کا جو حکم ہے وہ ہمہ وقت واجب الطاعت ہے۔

قرآن کریم میں رسول صلی اللہ علیہ وسلم کی اطاعت

رسول کی اطاعت مستقل حیثیت سے بھی واجب ہوتی ہے، ارشاد باری تعالیٰ ہے اطیعوا اللہ واطیعوا الرسول واولی الامر منکم فان تنازعتم فی شئ فردوه الی اللہ والرسول فرمانبرداری کرو اللہ کی اور فرمانبرداری کرو رسول کی اور ان کی جو تم میں حکم کے مالک ہوں (یعنی حکام وغیرہ) پھر اگر تم کسی بات میں جھگڑو پڑو اسے خدا اور رسول کے سامنے پیش کرو۔

اس آیت میں اللہ تعالیٰ نے تین اطاعتیں واجب فرمائی ہیں، دو مستقل اور ایک غیر مستقل، اللہ اور رسول کی اطاعت تو مستقل واجب کی گئی ہے اور اولوالامر کی تیسری اطاعت ان دونوں اطاعتوں کے ماتحت درج کر دی گئی ہے، اسی لئے پہلی دو اطاعتوں کیلئے لفظ اطیعوا (فرمانبرداری کرو) مکرر استعمال کیا گیا ہے اور تیسری اطاعت کیلئے جدا گانہ امر نہیں فرمایا گیا، اس سے صاف ظاہر ہوتا ہے کہ قرآن کریم کی نظر میں رسول کی اطاعت خدا تعالیٰ کی اطاعت کی طرح ایک مستقل حیثیت بھی رکھتی ہے اور یہ بھی واضح ہوتا ہے کہ اولوالامر کی اطاعت ان اطاعتوں کی طرح مستقل حیثیت نہیں، یہی وجہ ہے کہ تاریخ سے کہیں ثابت نہیں ہوتا کہ آپ صلی اللہ علیہ وسلم کے حکم کے بعد صحابہؓ نے کبھی آپ صلی اللہ علیہ وسلم سے اس پر قرآن سے دلیل کے پیش کرنے کا مطالبہ کیا ہو، اس کے برخلاف اماموں کو ہمیشہ اپنی اطاعت کیلئے قرآن وحدیث کے پیش کرنے کی ضرورت ہوتی ہے، بلکہ بعض مرتبہ ان کو اپنے قول سے رجوع بھی کرنا پڑتا ہے۔ اور یہ بھی ظاہر ہے کہ قرآنی امر میں تشریحی حیثیت کے سوا اور کوئی حیثیت نہیں ہے اس لئے یہاں رسول کی اطاعت بھی صرف تشریحی حیثیت سے واجب ہوگی نہ کسی اور حیثیت سے۔

(جاری ہے)

مولانا حافظ فضل الرحیم مدظلہم لاہور

توہین رسالت مآب صلی اللہ علیہ وسلم

اور مغرب کا سیاسی و تہذیبی ایجنڈا

ڈنمارک اور اس کے بعض مغربی ممالک کے اخبارات میں حضور صلی اللہ علیہ وسلم کی شان اقدس میں توہین آمیز اور شرانگیز خاکوں کی اشاعت کی ناپاک جسارت ۲۰۰۶ء کو روزِ زندان تو حید کیلئے ناقابل برداشت صدمے کا باعث ہونے کے ساتھ لمحہ فکریہ بھی ہے، ہر مسلمان کو چاہئے کہ وہ سوچے کہ آخرت میں کس منہ سے شافع محشر صلی اللہ علیہ وسلم کی شفاعت کا حقدار ہوگا، ایسا نظر آ رہا ہے کہ بنیاد پرست عیسائیوں اور انتہا پسند یہودیوں نے ایک سوچے سمجھے منصوبے کے تحت ۵۴ لاکھ آبادی والے ملک ڈنمارک کو استعمال کیا ہے، ڈنمارک کی حکومت کو ہر حال امریکہ سمیت ان مغربی طاقتوں کی حمایت حاصل ہے جہاں کی حکومتیں ان بنیاد پرست اور انتہا پسند عناصر کے زیر اثر ہیں، ورنہ ڈنمارک جیسا چھوٹا ملک ان طاقتوں کی پشت پناہی کے بغیر اس مسئلے پر مسلمان ملکوں کے سفیروں سے ملنے کی درخواست مسترد کرنے کی جسارت کر ہی نہیں سکتا تھا۔ یہ صورتحال اس بات کی متقاضی ہے کہ امت مسلمہ اجتماعی بصیرت و مشاورت سے توہین آمیز خاکوں کی اشاعت کے اغراض و مقاصد کا تعین کرے اور اسلامی کانفرنس تنظیم (اوائی سی) کے پلیٹ فارم سے ایک متفقہ لائحہ عمل اختیار کرے، ہم سمجھتے ہیں کہ ان شرانگیزوں کے مقاصد مندرجہ ذیل ہیں:

(۱) اسلامی ملکوں اور یورپی یونین کے موجودہ خوشگوار تعلقات کو خراب کرنا، یورپی یونین کے اہم ملکوں نے عمومی طور پر عراق پر امریکی حملوں کی مخالفت کی تھی اس بات کا امکان رہا ہے کہ امریکہ کی ایران کے خلاف جارحانہ کاروائیوں کی یورپی یونین مزاحمت کرے گی، امریکہ کی استعماری پالیسیوں سے بیشتر اہم یورپی ممالک، چین اور روس بھی پریشان نظر آ رہے ہیں چنانچہ اس بات کا امکان ہے کہ اسلامی ممالک ان ملکوں کے ساتھ مل کر اگلی دو یا تین دہائیوں میں امریکہ مخالف ایک طاقت ور بلاک تشکیل دے سکتے ہیں، ان خاکوں کی اشاعت سے یورپی یونین اور عالم اسلام کے درمیان کشیدگی پیدا ہوئی ہے جو کہ امریکہ کے مفاد میں ہے۔

(۲) یہودیوں کے مذموم مقاصد کے حصول میں معاونت کرنا، ان قابل نفرت خاکوں کی

اشاعت سے تہذیبوں کے درمیان تصادم کے امکانات بڑھے ہیں جبکہ عیسائیت اور اسلام کے درمیان تصادم کی راہ ہموار ہونے کی سمت میں پیش رفت کے بھی خطرات بڑھے ہیں۔

(۳) یورپی یونین اور عالم اسلام میں کشیدگی پیدا کر کے امریکہ کے اس عزم کو تقویت پہنچانا جس کے تحت وہ اس صدی میں اپنی واحد سپر پاور کی پوزیشن کو ہر حال میں برقرار رکھنا چاہتا ہے۔

(۴) او آئی سی کا ایک مرتبہ پھر امتحان لینا کہ وہ اس قسم کی شراٹگیزی کے خلاف مؤثر اقدامات اٹھانے کی سکت رکھتی ہے یا نہیں، تاکہ آئندہ اس قسم کی حرکتیں کرنے یا نہ کرنے کی منصوبہ بندی کی جاسکے۔

(۵) ان خاکوں سے اسلامی دنیا میں ہونے والے جذباتی اور ممکنہ طور سے کہیں کہیں پر تشدد، احتجاجی مظاہروں کی بڑے پیمانے پر تشہیر کرنا خصوصاً مغربی ممالک کے عوام کو ایک مرتبہ پھر یہ باور کرانا کہ مسلمان تو ہوتے ہی دہشت گرد ہیں، واضح رہے کہ نائن الیون کے بعد سے یہ مذموم مہم جاری ہے۔

(۶) مسلمان ملکوں میں مایوسی اور بددلی پیدا کرنا اور بہت سے اسلامی ملکوں کی حکومتوں اور ان کے عوام کے درمیان اعتماد کے بحران کو مزید سنگین بنانا، کیونکہ اس طرح کے معاملات میں مسلمان ملکوں کی عوام مذہبی جماعتوں اور کچھ سیاسی جماعتوں کا رد عمل انتہائی شدید اور جذباتی ہوتا ہے جب کہ بیشتر اسلامی ملکوں کے حکمران خود او آئی سی مختلف وجوہات کی بنا پر مصلحت پسند اور بے عملی کا شکار رہے ہیں۔

(۷) یورپ اور امریکہ میں رہائش پذیر مسلمانوں کے ممکنہ طور پر ہونے والے احتجاجی اقدامات کو بہانہ بنا کر ان کے خلاف کارروائیاں کرنے کی راہ ہموار کرنا یا ان کیلئے ایسے حالات پیدا کرنا کہ وہ خود ہی ان ممالک سے رخت سفر باندھ لیں۔

امت مسلمہ کو درپیش چیلنجوں سے نمٹنے کے ضمن میں او آئی سی کا کردار غیر مؤثر رہا ہے،

ستمبر ۲۰۰۵ء میں توہین رسالت پر مبنی خاکے ڈینش زبان میں چھپنے والے ڈنمارک کے ایک اخبار میں شائع ہوئے تھے لیکن او آئی سی نے ان کا نوٹس نہیں لیا تھا، چنانچہ ان اشتعال انگیز خاکوں کی اشاعت کے خلاف احتجاجی مظاہروں میں جو تشدد کا عنصر شامل ہوا ہے اس کی وجہ او آئی سی اور مسلمان حکومتوں کی بے عملی اور بے حسی سے پیدا ہونے والی بددلی اور مایوسی بھی ہے، اب یہ از حد ضروری ہے احتجاج پر امن اور باوقار ہوں۔

توہین آمیز خاکوں کی اشاعت سے پیدا ہونے والے چیلنجوں سے نبرد آزما ہونے کیلئے

موثر اور قابل عمل حکمت عملی وضع کرنی ہوگی، چنانچہ یہ ضروری ہے کہ ان توہین آمیز خاکوں کے ضمن میں نہ صرف مغربی آراء بلکہ اسلامی دنیا و یورپی یونین کے درمیان معاشی و اقتصادی روابط اور عالم اسلام کی معاشی، اقتصادی اور سیاسی صورتحال کو مد نظر رکھا جائے۔ چند مثبت آراء یہ ہیں۔

(۱) آسٹریا کے صدر نے جو اس وقت یورپی یونین کے صدر بھی ہیں کہا ہے کہ ذرائع ابلاغ کو مسلمانوں کے توہین رسالت کے نظریہ کی پاسداری کرنا چاہئے۔

(۲) سابق امریکی صدر بل کلنٹن نے یورپی اخبارات میں توہین آمیز خاکوں کی اشاعت کی مذمت کی اور کہا کہ یہ مذہبی اور اخلاقی اقدار کے خلاف ہیں۔

(۳) پاکستان میں متعین جرمنی کے سفیر نے کہا کہ یورپ میں اخبارات کو کنٹرول کرنے کا کوئی نظام نہیں جس سے اکثر قابل اعتراض مواد بھی شائع ہو جاتا ہے، انہوں نے تجویز پیش کی کہ اقوام متحدہ اس کی اصلاح کرے اور اسلامی ملکوں اور تیسری دنیا کے ملکوں کو منصفانہ نمائندگی دی جائے۔

(۴) دولت مشترکہ کے سیکرٹری جنرل کا کہنا ہے کہ دولت مشترکہ کا نقطہ نظر یہ ہے کہ دنیا میں آزادی اظہار ہونا چاہئے مگر اس کے ساتھ ذمہ داری کا احساس بھی ہونا چاہئے تاکہ کسی فرد، قوم یا مذہب کی ہتک نہ ہو۔ اس سلسلہ میں منفی اور جارحانہ بیانات بھی ایک نظر دیکھئے:

(۱) یورپی یونین نے کہا ہے کہ ڈنمارک پر حملہ یورپی یونین کے تمام ملکوں پر حملہ تصور ہوگا جب کہ یورپی کمیشن کے صدر نے تنبیہ کی کہ مسلمان ملکوں کی جانب سے ڈنمارک کی مصنوعات کا بائیکاٹ دراصل یورپ کی مصنوعات کا بائیکاٹ تصور ہوگا۔

(۲) اسلام آباد میں متعین ڈنمارک کے سفیر نے کہا تھا کہ ڈنمارک سے مسلم ممالک کی برآمدات ان کی برآمدات کا صرف ۳.۲ فیصد ہیں اس لئے بائیکاٹ سے ان پر کوئی اثر نہیں پڑے گا۔

(۳) یورپی یونین کی اسمبلی نے ۱۶ فروری ۲۰۰۶ء کو ایک قرارداد منظور کی ہے جس میں کہا گیا ہے کہ آزادی اظہار اور آزادی صحافت ایک عالمگیر حق ہے اور اس حق پر اس وجہ سے قدغن نہیں لگائی جاسکتی کہ اس سے کوئی فرد یا گروپ ناراض ہوتا ہے۔

(۴) وہائٹ ہاؤس کے ترجمان نے کہا ہے کہ کچھ مسلمان ملکوں میں پر تشدد احتجاجی مظاہروں سے مسلمانوں کے اس دعوے کی تردید ہوگئی ہے کہ وہ امن پسند ہیں۔

دنیا کی مجموعی آبادی کا ۲۲ فیصد ہونے کے باوجود مسلمان ملکوں کا دنیا کی جی ڈی پی میں ان کا حصہ تقریباً ۵ فیصد اور مجموعی تجارت میں حصہ تقریباً ۵.۷ فیصد ہے جب کہ مسلمان ملک زیادہ تر تجارت بھی غیر مسلم ممالک کے ساتھ کرتے ہیں، مسلمان ممالک کے مغربی ممالک کے بینکوں وغیرہ میں تقریباً گیارہ سو ارب ڈالر جمع ہیں جب کہ مسلمان ممالک نے ان ممالک سے ۸۵۰ ارب ڈالر قرضہ لیا ہوا ہے، کوہا مسلمان ممالک کی جمع شدہ رقم کا ایک حصہ بطور قرض دے کر یا عالمی مالیاتی اداروں سے دلو کر مغربی استعماری طاقتیں خصوصاً امریکہ مسلمان ملکوں سے اپنی سیاسی اور معاشرتی شرائط منواتے رہے ہیں۔

امت مسلمہ مذہب سے دور ہوتی جا رہی ہے اور مسلم حکمران اسلامی تعلیمات کے ضمن میں معذرت خواہانہ رویہ اپنائے ہوئے ہیں، اسلامی نظام معیشت سے فرار اور سودی نظام پر اصرار کیا جا رہا ہے، امت مسلمہ ٹکڑوں میں بٹی ہوئی ہے، تعلیم اور ٹیکنالوجی میں پیچھے ہونے کی وجہ سے بہت سے اسلامی ممالک اپنے دفاع کیلئے بھی مغرب پر انحصار کرنے پر مجبور ہیں، ان خا کوں کی اشاعت کرنے والے ممالک کے ساتھ مغربی طاقتوں کی یکجہتی اور اشتعال انگیز بیانات، امت مسلمہ کے حالات اور ان خا کوں کے مذموم مقاصد کو ذہن میں رکھتے ہوئے یہ انتہائی ضروری ہے کہ اسلامی ممالک او آئی سی کے پلیٹ فارم سے بصیرت اور مشاورت سے کام لیتے ہوئے ایک مؤثر لائحہ عمل فوری طور پر اختیار کریں۔

او آئی سی اور مسلمان ممالک کو واضح طور سے دنیا کو یہ بتا دینا چاہئے کہ وہ ہر قسم کی دہشت گردی کے خلاف جنگ کرتے رہیں گے، دریں اثنا توہین آمیز خا کوں کے خلاف عالم اسلام میں پروقا را اور پراسن احتجاج جاری رکھنا چاہیے، اگر یورپی یونین توہین آمیز خا کوں کے ضمن میں امت مسلمہ کے مطالبات پر ہٹ دھرمی کا رویہ برقرار رکھتی ہے تو متعلقہ ملکوں کے ساتھ سفارتی تعلقات ختم کرنے، ان کی مصنوعات کا بائیکاٹ کرنے اور تیل کو کسی نہ کسی شکل میں بطور ہتھیار استعمال کرنے کے ہمہ گیر اثرات و مضمرات پر او آئی سی کو انتہائی سنجیدگی سے غور کرنا ہوگا اور اسلامی ترقیاتی بینک و اسلامک ڈیولپمنٹ کونسل سے بھی مشاورت کرنا ہوگی۔ یہ معاملہ ابھی تک او آئی سی کے ایجنڈے پر نظر نہیں آیا، امت مسلمہ اور مسلمان حکمرانوں کو اس بات کا ادراک کرنا ہوگا کہ اس ضمن میں مومنانہ بصیرت اور مشاورت سے فیصلے کرنے اور مندرجہ بالا سفارشات پر عمل کرنے کے بجائے اگر توہین آمیز خا کوں کی اشاعت کا معاملہ اقوام متحدہ میں لے جایا گیا تو یہ معاملے کو سرد خانے میں ڈالنے کے مترادف ہوگا اور امت کے مفادات کو زک پہنچے گی۔

مرسلہ: مولانا وقار احمد صاحب

فتنوں اور مظالم سے محفوظ رہنے کا عمل

از مولانا محمد یوسف لدھیانوی شہید رحمہ اللہ تعالیٰ

یہ حضرت انس بن مالک رضی اللہ عنہ کی دعا ہے جو آنحضرت صلی اللہ علیہ وسلم کے خادم خاص تھے، شیخ جلال الدین سیوطیؒ جلیل القدر حافظ حدیث ہیں انہوں نے جمع الجوامع میں نقل کیا ہے کہ ابوالشیخ رحمہ اللہ نے کتاب الثواب میں اور ابن عساکر نے اپنی تاریخ میں یہ واقعہ روایت کیا ہے کہ ایک دن حضرت انس رضی اللہ عنہ حجاج بن یوسف ثقفی کے پاس بیٹھے تھے، حجاج نے حکم دیا کہ ان کو مختلف قسم کے چار سو گھوڑوں کا معائنہ کرایا جائے، حکم کی تعمیل کی گئی، حجاج نے حضرت انس رضی اللہ عنہ سے کہا فرمائیے اپنے آقا یعنی آنحضرت صلی اللہ علیہ وسلم کے پاس بھی اس قسم کے گھوڑے اور ناز و نعمت کا سامان کبھی دیکھا ہے؟ فرمایا بخدا یقیناً میں نے آنحضرت صلی اللہ علیہ وسلم سے سنا کہ آپ صلی اللہ علیہ وسلم فرماتے تھے جن گھوڑوں کی لوگ پرورش کرتے ہیں ان کی تین قسمیں ہیں، ایک شخص گھوڑا اس نیت سے پالتا ہے کہ حق تعالیٰ کے راستے میں جہاد کرے گا اور دوشجاعت دے گا، اس گھوڑے کا پیشاب، لید، گوشت، پوست اور خون قیامت کے دن تمام اس کے ترازوئے عمل میں ہوگا۔ اور دوسرا شخص گھوڑا اس نیت سے پالتا ہے کہ ضرورت کے وقت سواری کیا کرے اور پیدل چلنے کی زحمت سے بچے (یہ نذوب کا مستحق ہے اور نہ عذاب کا) اور تیسرا شخص وہ ہے جو گھوڑے کی پرورش نام اور شہرت کیلئے کرتا ہے تاکہ لوگ دیکھا کریں کہ فلاں شخص کے پاس اتنے اور ایسے ایسے عمدہ گھوڑے ہیں، اس کا ٹھکانہ جہنم ہے، اور حجاج! تیرے گھوڑے اسی قسم میں داخل ہیں، حجاج یہ بات سن کر بھڑک اٹھا اور اس کے غصہ کی بھٹی تیز ہو گئی اور کہنے لگا اے انس! جو خدمت تم نے آنحضرت صلی اللہ علیہ وسلم کی کی ہے اگر اس کا لحاظ نہ ہوتا نیز امیر المؤمنین عبدالملک بن مروان نے جو خط مجھے تمہاری سفارش اور رعایت کے باب میں لکھا ہے اس کی پاسداری نہ ہوتی تو نہیں معلوم کہ آج میں تمہارے ساتھ کیا کر گزرتا۔

حضرت انس رضی اللہ عنہ نے فرمایا خدا کی قسم تو میرا کچھ نہیں بگاڑ سکتا اور نہ تجھ میں اتنی ہمت ہے کہ تو مجھے نظر بد سے دیکھ سکے، میں نے آنحضرت صلی اللہ علیہ وسلم سے چند کلمات سن رکھے ہیں میں ہمیشہ

ان ہی کلمات کی پناہ میں رہتا ہوں اور ان کلمات کی برکت سے مجھے نہ کسی سلطان کی سطوت سے خوف ہے، نہ کسی شیطان کے شر سے اندیشہ ہے۔ حجاج اس کلام کی ہیبت سے بے خود اور مبہوت ہو گیا، تھوڑی دیر بعد سر اٹھایا اور (نہایت لجاجت سے) کہا اے ابو حمزہ! وہ کلمات مجھے بھی سکھادیتے ہیں، فرمایا تجھے ہرگز نہ سکھائوں گا، بخدا تو اس کا اہل نہیں۔

پھر جب حضرت انس رضی اللہ عنہ کے وصال کا وقت آیا ابان جو آپ رضی اللہ عنہ کے خادم تھے حاضر ہوئے اور آواز دی، حضرت نے فرمایا کیا چاہتے ہو؟ عرض کیا وہی کلمات سیکھنا چاہتا ہوں جو حجاج نے آپ رضی اللہ عنہ سے چاہے تھے مگر آپ رضی اللہ عنہ نے اس کو سکھائے نہیں، فرمایا ہاں تجھے سکھاتا ہوں تو ان کا اہل ہے، میں نے آنحضرت صلی اللہ علیہ وسلم کی دس برس خدمت کی اور آپ صلی اللہ علیہ وسلم کا انتقال اس حالت میں ہوا کہ آپ صلی اللہ علیہ وسلم مجھ سے راضی تھے، اسی طرح تو نے بھی میری خدمت دس برس تک کی اور میں دنیا سے اس حالت میں رخصت ہوتا ہوں کہ میں تجھ سے راضی ہوں، صبح و شام یہ کلمات پڑھا کرو، حق سبحانہ و تعالیٰ تمام آفات سے محفوظ رکھیں گے۔

حضرات علماء کرام و طلباء و مبلغین اسلام اور تمام اہل اسلام صبح و شام اس دعا کو پڑھا کریں ان شاء اللہ انہیں کسی قسم کی کوئی تکلیف نہیں پہنچے گی، وہ دعا یہ ہے:

بِسْمِ اللّٰهِ عَلٰی نَفْسِیْ وَ دِیْنِیْ، بِسْمِ اللّٰهِ عَلٰی اَهْلِیْ وَ مَالِیْ وَ وَلَدِیْ،
بِسْمِ اللّٰهِ عَلٰی مَا اَعْطَانِیَ اللّٰهُ، اَللّٰهُ رَبِّیْ لَا اُشْرِكُ بِہٖ شَیْئًا، اَللّٰهُ اَكْبَرُ، اَللّٰهُ
اَكْبَرُ، اَللّٰهُ اَكْبَرُ وَاَعَزُّ وَاَجَلُّ وَاَعْظَمُ مِمَّا اَخَافُ وَاَحْذَرُ عَزَّ جَارُکَ وَ جَلَّ
ثَنُّکَ وَ لَا اِلٰهَ غَیْرُکَ، اَللّٰهُمَّ اِنِّیْ اَعُوْذُ بِکَ مِنْ شَرِّ نَفْسِیْ وَ مِنْ شَرِّ کُلِّ
شَیْطَانٍ مَّرِیْدٍ، وَ مِنْ شَرِّ کُلِّ حَبَّارٍ عَنِیْدٍ، فَاِنْ تَوَلَّوْا فَقُلْ حَسْبِیَ اللّٰهُ لَا اِلٰهَ
اِلَّا هُوَ عَلَیْہِ تَوَكَّلْتُ وَ هُوَ رَبُّ الْعَرْشِ الْعَظِیْمِ، اِنَّ وَلِیَّیَ اللّٰهُ الَّذِیْ نَزَّلَ
الْکِتٰبَ وَ هُوَ یَتَوَلَّی الصّٰلِحِیْنَ۔

(آپ کے مسائل اور ان کا حل ص ۲۳۳، ۲۳۴ ج ۸)

مرسلہ: مولانا قاضی محمد ارشدالحسینی مدظلہم

مرثیہ

مکتوب گرامی حضرت مولانا قاضی محمد ارشدالحسینی صاحب مدظلہم
محترم المقام حضرت مولانا زید مجہدکم السلام علیکم ورحمۃ اللہ وبرکاتہ امید ہے حضرت کے مزاج بعافیت ہوں گے، اللہ تعالیٰ
خدمت دین اور ہم نااہلوں کی سرپرستی کیلئے تادیر سلامت باکرامت فرماویں، آئین حامیراہند، فدائے ملت، شیخ العرب والعم کے
نو نظر حضرت مدنی نور اللہ مرقدہ کے سچے جانشین کے وصال پر دل و دماغ پر بہت اثر رہا اور اسی ضمن میں گذشتہ رات خواب میں
اپنے آپ کو دیوبند کے قبرستان قاضی میں حضرت مدنی نور اللہ مرقدہ کے مزار مبارک کے قریب پایا اور علامہ نور صابری مرحوم کے
پر درویشی کا ایک شعر میں بار بار دہرا رہا ہوں اور اسے دہراتے دہراتے میری آنکھ کھل گئی تو اس وقت بھی زبان پر یہی شعر تھا۔
خزاں کی زد پہ آگیا رشید وقت کا چمن
اجڑ گئی بہار باغ قاضی تیرے بغیر
یہ پر درویشیہ ہمارے والد ماجد زاہد العصر شیخ الغفر حضرت قاضی محمد زاہدالحسینی نور اللہ مرقدہ کبھی کبھار انتہائی سوز و گداز سے پڑھا کرتے
تھے اور اس وقت حضرت کی آنکھوں سے آنسوؤں کی برسات برس رہی ہوتی تھی بار بار دل میں آیا کہ ان مبارک لحات کو حجر میں محفوظ
کر کے آپ کے ماہنامہ کی وساطت سے تمام عشاق مدنی تک پہنچا دوں۔ والسلام مخلص دعا گو دعا جو محمد ارشدالحسینی

سکون زندگانی کی دوا پانے کہاں جائیں
تیرے گیسوئے ہستی سے جنوں کی جن کو نسبت تھی
نفس نفس ہے غم نصیب زندگی تیرے بغیر
دماغ و دل سے چھن گئی ہے روشنی تیرے بغیر
حیات و عشق و معرفت کی دے رہی تھی جو خبر
ہیں تا حد و چشم شوق ظلمتیں ہی ظلمتیں
کٹیں گی کیسے صبح و شام آرزو کی ساعتیں
قرن اولین کی یاد کس کے پاس آئے گی؟
محبوبوں کا وہ مقام اتصال اب کہاں؟
عجم کے شیخ، مرشد عرب، زعیم کائنات
خزاں کی زد پہ آگیا رشید وقت کا چمن
تیری حیات کے نقوش جاوید حیات میں
شجاعت حسین کو تھانا ز جس کی ذات پر
بنام نسبت قوی سکون روح کیلئے

جگر کے داغ، دل کے زخم دکھلانے کہاں جائیں
بتا! روح حسین احمد! وہ دیوانے کہاں جائیں
الم کدہ ہے کائنات سرمدی تیرے بغیر
خموش ہے چراغ علم و آگہی تیرے بغیر
وہ نبض ذکر و شغل دل میں رک گئی تیرے بغیر
کہاں گئی تجلی رخ نبی تیرے بغیر
ابھر رہی ہیں انجمنیں نئی نئی تیرے بغیر
ہے بند باب فیض دیدہ علی تیرے بغیر
نظر میں اپنی ہم ہیں خود اجنبی تیرے بغیر
کرے گا کون بے کسوں کی دلدہی تیرے بغیر
اجڑ گئی بہار باغ قاضی تیرے بغیر
نہ پاسکا نہ پاسکے گا اب کوئی تیرے بغیر
ہے کون اب وہ جان سزا احمدی تیرے بغیر
کسے پکارتا پھرے گا صابری تیرے بغیر

مولوی عمر فاروق راجن پوری

تاریخ اور حدیث میں فرق

حقیقت حدیث

حدیث کا لغوی معنی ہے: جدید (المنجد) خبر دینا (مفردات) لفظ ”حدیث“ کے مادہ کو جیسے بھی تبدیل کرتے چلے جائیں اس میں خبر دینے کا مفہوم ضرور رہے گا (علوم حدیث) قرآن مجید میں اس جیسے الفاظ اٹھارہ جگہوں میں آئے ہیں (لغات قرآن) محدثین کی اصطلاح میں آنحضرت صلی اللہ علیہ وسلم کے اقوال، افعال، تقریر کو حدیث کہتے ہیں، تقریر کا مطلب یہ ہے کہ کسی صحابی نے آپ صلی اللہ علیہ وسلم کے سامنے کوئی کام کیا ہو آپ صلی اللہ علیہ وسلم نے اس پر نکیر نہ فرمائی ہو، محدثین اصولیین کے نزدیک تقریر بھی بالاتفاق حدیث میں شامل ہے (الدر المنضود)

حدیث کا موضوع ہے آپ صلی اللہ علیہ وسلم کی ذات مبارکہ (المسائل والدلائل)

حقیقت تاریخ

تاریخ کہتے ہیں پہلے والے لوگوں کے حالات واقعات کو۔ یہ علم ایک بلند پایہ معزز اور بہت سے فائدوں والا فن ہے کیونکہ یہ ہمیں گزشتہ اقوام کے اخلاق و احوال بتاتا ہے، انبیاء کی سیرتوں پر آگاہ کرتا ہے اور سیاست میں سلاطین کے حالات کی خبر دیتا ہے تاکہ کوئی کسی دینی یا دنیوی سلسلے میں ان میں سے کسی کے نقش قدم پر چلنا چاہے تو اسے پورا پورا فائدہ حاصل ہو (مقدمہ ابن خلدون)

ضرورت تاریخ

عقل مند انسان نے ہمیشہ سے اپنے مستقبل کی اصلاح ماضی کے واقعات و تجربات اور حالات و مشاہدات کی روشنی سے کی ہے صحیح تاریخی واقعات طالبین حق، راہ ہدایت کے متلاشی، خدا ترس بندوں کیلئے بہترین استاذ کی حیثیت رکھتے ہیں اور ان سے چند موعظت کا ایک بہت بڑا خزانہ حاصل کر سکتے ہیں۔ بہر کیف مستقبل کی اصلاح و ترقی اور استحکام کیلئے گزشتہ واقعات سے بے پروائی نہیں برتی جاسکتی کیونکہ انسان پہلے کے حیرت انگیز عبرت ناک واقعات کو پڑھ کر اپنے آپ کو سنوار سکتا ہے اور انبیاء کرام و رسل علیہم السلام اور اقوام و ملل کے صحیح حالات کے ضمن میں ایک مومن کیلئے اطمینان

وسکون اور قوت قلبی و روحانیت کا بہترین سامان اور نصیحت و تذکیر کا کافی مواد جمع ہوتا ہے، ان سے صرف نظر کر کے زندگی گزارنا کو یا جنگل کی زندگی بسر کرنا ہے، اسی لئے اللہ تبارک و تعالیٰ نے قرآن پاک میں احکام و اصول کے ساتھ ساتھ سابقہ قوموں کے سبق آموز واقعات کو پورے اہتمام سے بیان کیا اور جگہ جگہ اقوام ماضیہ کے قصص و حکایات سے پیدا ہونے والے پر حکمت و ایمان افروز نتائج پر متنبہ فرمایا ہے کیونکہ عقل مند انسان کا فطری خاصہ ہے جب وہ سنتا ہے کہ میرے ابنائے جنس پہلے فلاں جرائم کی پاداش میں ہلاک و تباہ ہو چکے ہیں تو ان سے بچنے کی کوشش کرتا ہے جن امور پر فلاح و کامیابی حاصل ہوئی تو طبعاً اس کی طرف دوڑتا ہے۔

مغالطہ

بعض تجدید پسندوں نے حدیث اور تاریخ کو خلط ملط کرنے کی کوشش کی، حدیث کو تاریخ کا حصہ شمار کر کے حدیث کو حجت سے نکالنے کی ناکام کوشش کر رہے ہیں اور انکا حدیث کا باب کھول کر کافی احکام الہی سے ہاتھ دھونا چاہتے ہیں، غیر استنادی تاریخ کو سامنے لا کر لوگوں کو حدیث سے دور رکھنے کی چال چلا رہے ہیں اور بعض تجدید پسند تاریخ کو حدیث کا مقام دے کر دین کے اندر من گھڑت باتیں داخل کر رہے ہیں۔ ہم نے ان لوگوں کی سازشوں کو ناکام کرنے کیلئے حدیث اور تاریخ کے درمیان فرق بیان کئے ہیں تاکہ حق واضح ہو اور مسلمان اس گمراہ فرقے کے جال میں نہ پھنسیں۔

حدیث و تاریخ میں امتیازی فرق

(۱) حدیث کا تعلق خاص آنحضرت ﷺ سے ہے، بخلاف تاریخ کے اس کا تعلق عام کسی حکومت، قوم، جنگ، غرض اس کی کونا کون چیزوں سے ہوتا ہے۔

(۲) محدثین جب کسی حدیث کو بیان کرتے ہیں تو من و عن وہی بیان کرتے ہیں جو کچھ انہوں نے سنا ہوتا ہے، بخلاف مؤرخین کے عموماً جب کسی چیز کی تعداد کو بیان کرتے ہیں تو بڑھا چڑھا کر بتایا کرتے ہیں۔

(۳) محدثین جب کسی حدیث کو کسی راوی سے لیتے ہیں تو راوی کو اصول حدیث کے قواعد پر پرکھتے ہیں اگر قواعد کے مطابق ہو تو لیتے ہیں ورنہ چھوڑ دیتے ہیں، بخلاف مؤرخین کے وہ صحیح و غلط دونوں پر قناعت کر لیتے ہیں اور ان میں قواعد کا تصور بھی نہیں کیا جاتا جس کی وجہ سے تاریخ میں بہت زیادہ غلطیاں ہیں۔

(۴) بعض مؤرخین کا بڑے لوگوں کی مدح و ثنا کر کے ان کو خوش کرنا اور ان کا قرب حاصل کرنا مقصود ہوتا ہے جس کی وجہ سے غلط بیابانیاں کر بیٹھتے ہیں، بخلاف محدث کے وہ تو اس کو حاشیہ خیال میں بھی نہیں لاسکتا کیونکہ آپ صلی اللہ علیہ وسلم نے فرمایا جو شخص مجھ پر جھوٹ باندھے وہ اپنا ٹھکانہ جہنم میں بنالے (مشکوٰۃ شریف) اس لئے محدث ڈرتا ہے، خشیت الہی اس کے دل میں گھر کئے ہوتی ہے۔

(۵) آنحضرت صلی اللہ علیہ وسلم صحابہ کرام کو جو کچھ فرماتے تو اس کی باضابطہ نگرانی بھی فرماتے کہ اس چیز کی تعمیل کہاں تک ہو رہی ہے، تاریخ میں ایسا نہیں ہے کہ مؤرخین نے اپنے راویوں پر کڑی نظر کی ہو تاکہ غلط بیانی نہ کریں (مدوین حدیث)

(۶) حدیث پڑھنا پڑھانا باعث ثواب ہے خود جناب رسول اللہ صلی اللہ علیہ وسلم نے اس کیلئے دعائیں فرمائی جو کہ سعادت عظمیٰ ہے۔ علم تاریخ جاننے والے کیلئے آپ صلی اللہ علیہ وسلم نے دعائیں فرمائی۔

(۷) قرآن وحدیث کے اتباع کو خود اللہ اور اس کے رسول نے بھی فرمایا ہے، بخلاف تاریخ کے کہ قرآن کے پورے تیس پاروں میں چراغ ہاتھ میں لئے ڈھونڈتے رہو کہیں تاریخ کی اتباع کا حکم نہیں ملے گا۔

(۸) تواریخ کی روایات احادیث مبارکہ کے سامنے ہیچ ہیں، اگر تاریخ کی روایات اور احادیث صحیحہ میں تعارض آجائے تو تاریخ کو غلط کہنا ضروری ہے (معارف مدنی)

(۹) حدیث میں راوی کی عدالت کو دیکھا جائے گا، تاریخ کو ہر آدمی بیان کر سکتا ہے۔

(۱۰) حدیث وحی غیر منکوحہ ہوتی ہے جبکہ تاریخ کا تعلق عام انسانوں سے ہوتا ہے۔

ڈاڑھی کی شرعی حیثیت

مرتبہ

حضرت مولانا مفتی سید عبدالقدوس صاحب ترمذی مدظلہم

ناشر

دارالعلوم (النبیاء) جامعہ حفصانیہ مابین مرگودھا

مولوی عابد محمود حقانی

اسم محمد ﷺ

(قسط ۲)

فضائل و مناقب اور خصوصیات

اسم محمد عرب میں پہلی بار

جناب رسول اللہ ﷺ نے ارشاد فرمایا میرے بہت سے نام ہیں انما محمد وانا احمد الخ کہ میں محمد بھی ہوں اور احمد بھی (متفق علیہ) آپ کا نام رکھنے والے آپ علیہ السلام کے دادا حضرت عبدالمطلب ہیں، چنانچہ حضرت ابن عباسؓ سے مروی ہے کہ جب رسول اللہ ﷺ پیدا ہوئے تو ولادت کے ساتویں دن آپ کے دادا نے ایک بھیڑ ذبح کر کے آپ علیہ السلام کا عقیقہ کیا اور آپ کا نام نامی اسم گرامی محمد رکھا (یہ نام اس وقت تک عربوں میں نہیں رکھا جاتا تھا جیسا کہ تفصیل آگے آرہی ہے، اس لئے قریش کو یہ نام اوپر لگا) چنانچہ حضرت عبدالمطلب سے کہا گیا ”اے ابوالحارث کیا وجہ ہے کہ تم نے اس بچے کا نام اس کے باپ دادا کے نام پر نہیں رکھا بلکہ محمد رکھا“ اور ایک روایت میں یہ الفاظ ہیں کہ ”حالانکہ یہ نام نہ تمہارے باپ دادا میں سے کسی کا ہے اور نہ تمہاری قوم میں سے کسی کا“ تو حضرت عبدالمطلب نے جواب دیا کہ اس سے میری تمنا ہے آسمانوں میں اللہ تعالیٰ اس بچے کی تعریف فرمائیں اور زمین پر لوگ اس کی تعریف کریں (المواہب اللدنیہ ص ۱۸۵ ج ۱)

مندرجہ بالا بات اس مشہور قول کے مطابق ہے کہ آپ علیہ السلام کے دادا نے آپ علیہ السلام کا نام محمد اللہ تبارک و تعالیٰ کی جانب سے دل میں ڈالے جانے کی بنا پر رکھا تھا، جس میں یہ نیک فال بھی تھی کہ آپ کی عمدہ صفات اور خوبیوں کی وجہ سے جن کی تعریف کی جاتی ہے ساری مخلوق آپ کی بہت زیادہ تعریف کرے (سیرت حلبیہ ص ۲۵۶ ج ۱)

خواب میں اشارہ

حافظ ابو بکر بغدادی نے ایک روایت نقل کی ہے کہ آپ علیہ السلام نے ارشاد فرمایا کہ قرآن کریم میں میرے سات نام ہیں اور ان میں سب سے مشہور نام محمد ہے، اور یہ نام حضرت عبدالمطلب نے رکھا، اور جب ان سے سوال کیا گیا کہ یہ نام کیوں رکھا گیا تو حضرت عبدالمطلب نے جواب دیا کہ مجھے امید ہے

کہ تمام اہل زمین اس کی تعریف کریں گے، چونکہ حضرت عبدالمطلب نے ایک خواب میں دیکھا تھا جس کی وجہ سے انہیں یہ یقین تھا کہ میرا یہ بچہ اہل ارض کیلئے معزز ترین شخصیت بنے گا، عبدالمطلب نے خواب میں دیکھا کہ ان کی پیٹھ سے چاندی کی ایک زنجیر نکلی جس کا ایک کنارہ آسمان میں اور ایک کنارہ زمین میں، ایک کنارہ مشرق میں اور ایک کنارہ مغرب میں تھا، پھر وہ زنجیر ایک درخت کی شکل اختیار کر گئی پھر دیکھتے ہیں کہ تمام اہل مشرق و مغرب اس درخت کی طرف متوجہ ہوتے ہیں، جس کی تعبیر معمر بن نے یہ بتلائی کہ ان کی اولاد سے ایک ایسی جامع شخصیت پیدا ہونے والی ہے جس کی تمام اہل مشرق و مغرب اتباع کریں گے، اہل ارض و آسمان سب کے سب اس کی تعریفوں کا دم بھریں گے (المواہب اللدنیہ ص ۱۸۸ ج ۱)

نیز حضرت آمنہ کو بھی خواب میں اسم محمد کے نام رکھنے کا اشارہ ملا، خود فرماتی ہیں کہ جب آپ علیہ السلام مادر میں تھے تو آپ علیہ السلام کی والدہ حضرت آمنہ سے غیبی آواز نے کہا تو اپنے شکم میں اس امت کے سردار کو اٹھائے ہوئے ہے جب تو اسے جنے تو اس کا نام محمد رکھنا (سیرت حلبیہ ص ۲۵۷ ج ۱)

اسم محمد کی تشریح

کتاب خصائص صغریٰ میں ہے کہ آنحضرت صلی اللہ علیہ وسلم کی یہ خصوصیت ہے کہ آپ کا یہ نام اللہ تعالیٰ و تقدس کے نام سے مشتق ہے اور اسی بات کی طرف شاعر اسلام حضرت حسان بن ثابت رضی اللہ عنہ نے اپنے اس شعر میں اشارہ کیا ہے۔

فد شقیٰ لہ من اسمہ لیجملہ فذو العرش محمود و هذا محمد

نیز یہ بھی آپ کی خصوصیات میں سے شمار کیا گیا ہے کہ آپ کا نام احمد رکھا گیا جبکہ آپ علیہ السلام سے قبل یہ نام کسی کا نہیں رکھا گیا تھا، اور اسم محمد کے معنی میں کثرت اور زیادتی ہے یعنی محمد صرف اسی کو کہا جاسکتا ہے جس کی بار بار تعریف کی جائے اور یہ تعریف ان خوبیوں اور بلند اوصاف کی وجہ سے ہوتی ہے جو اس ذات میں پائی جاتی ہیں۔

بعض علماء نے یہ بھی فرمایا کہ لفظ محمد مبالغہ کے صیغوں میں سے ہے جس کا مطلب ہے کہ اس کے معنی میں کثرت اور زیادتی ہے مگر یہ کثرت اور زیادتی (اس لفظ کو اس طرح) استعمال کرنے کے لحاظ سے ہے ورنہ یہ لفظ حقیقت کے لحاظ سے مبالغہ کے معنی میں نہیں ہے کیونکہ مبالغہ کے معنی دینے والے جو صیغے ہیں ان کے صرف پانچ اوزان ہیں اور لفظ محمد ان وزنوں میں سے نہیں ہے (سیرت حلبیہ ص ۲۵۷ ج ۱)

اسم احمد کی تشریح

احمد کا معنی ہے بہت زیادہ تعریف کرنے والا کیونکہ آپ صلی اللہ علیہ وسلم اللہ تعالیٰ کی بہت زیادہ تعریف کرنے والے تھے اور آخرت میں بھی بہت زیادہ حمد و ثناء فرمائیں گے، جیسا کہ حدیث شریف میں آتا ہے آپ علیہ السلام نے فرمایا کہ قیامت کے روز مجھ پر اللہ تعالیٰ کی ایسی تعریف منکشف ہوگی جو مجھ سے قبل کسی پر بھی منکشف نہ ہوئی ہوگی، آپ صلی اللہ علیہ وسلم ان تعریفوں کے ساتھ اللہ تعالیٰ کی حمد و ثناء فرمائیں گے اور آپ علیہ السلام لواء الحمد کے تلے مقام محمود پر موجود ہوں گے، روایات میں آتا ہے کہ آپ علیہ السلام مقام محمود پر سجدہ ریز ہو کر ایک ہزار سال تک اللہ رب العزت کی حمد و ثناء فرمائیں گے اسی لئے آپ علیہ السلام گذشتہ انبیاء میں اور سابقہ کتب سماویہ میں احمد کے نام سے مشہور تھے (المواہب اللدنیہ ص ۸۹ ج ۱) محمد و احمد میں معنوی فرق

اول یہ کہ علامہ صفوی فرماتے ہیں کہ آنحضرت صلی اللہ علیہ وسلم کے ناموں میں احمد کو محمد نام پر فضیلت اور برتری حاصل ہے (اس کی فضیلت عربی زبان میں اس قاعدے کے تحت ہے) جیسے لفظ اہمر (بہت سرخ) اور لفظ اصفر (بہت زرد) محمر اور مصفر کے مقابلے میں معنی کے لحاظ سے زیادہ پر زور ہے۔ دوسرا یہ کہ احما اسم تفضیل کا صیغہ ہے جس کے معنی بہت زیادتی کے ہیں، اسی لئے علامہ صلاح صفوی فرماتے ہیں کہ احما نام اسم محمد کے مقابلے میں معنی کے لحاظ سے زیادہ اونچا ہے کیونکہ آپ علیہ السلام اللہ تعالیٰ کی حمد و ثناء کرنے والوں میں سب سے زیادہ تعریف کرنے والے ہیں اور آپ علیہ السلام کی ان ہی خوبیوں اور حمد و ثناء کی وجہ سے آپ کیلئے مقام محمود میں وہ مقام عطا ہوا ہے جو پہلے کبھی بھی کسی کیلئے نہیں کھولا گیا (سیرت حلبیہ ص ۲۶۲ ج ۱)

احمد و محمد میں ایک معنوی فرق یہ بھی ہے کہ محمد وہ ذات ہے جس کی حمد و ثناء جملہ اہل الارض والسماء نے سب سے بڑھ کر کی ہو اور احمد وہ ہے جس نے رب السموات والارض کی حمد و ثناء جملہ اہل الارض والسموات سے بڑھ کر کی ہو، یہ اسم پاک علم بھی ہے اور صفت بھی اور وہ اپنے معانی کے اعتبار سے کمالات پر دال بھی ہے اور مدلول بھی اور یہ صرف اسی اسم پاک کی خصوصیت ہے جس سے دیگر انبیاء کرام کے اسماء ساکت اور خاموش ہیں (رحمۃ اللعلمین ص ۷۰ ج ۳)

(جاری ہے)

فقیہ العصر حضرت مفتی عبدالشکور ترمذی قدس سرہ

غالباً ۱۹۵۰ء کا واقعہ ہے جبکہ یہ ناچیز مدرسہ عربیہ مدینۃ العلوم سرگودھا کے شعبہ حفظ کا طالب علم تھا کہ ایک نہایت ہی دبلے پتلے نحیف الجسم شخص کا اکثر ہمارے مدرسہ میں آنا رہتا تھا لیکن ایک عجیب بات اس اکثر آنے والی شخصیت میں یہ دیکھی کہ آتے ہی مدرسہ کے کتب خانہ سے کوئی نہ کوئی کتاب اٹھا لیتے اور اس کے مطالعہ میں ان کی ایسی نحویت ہوتی کہ یوں لگتا کہ کوئی گم شدہ لفظ تلاش کر رہے ہیں، اس وقت ہم نا لائق قسم کے طالب علم آپس میں کھسر پھسر کرتے کہ یا یہ مولوی تو جب آتا ہے بس کتابوں ہی میں گھس جاتا ہے۔

یہ آنے والی شخصیت اکثر نماز فجر طالب علموں کو پڑھاتی کہ اس وقت ہم نادان تھے، ان کی آواز میں ایک ایسی مٹھاس اور ایسا سوز تھا کہ کم و بیش پچپن سال گزر چکے ہیں آج بھی وہ لذت آمیز آواز کانوں میں رس گھولتی ہے، وہ اکثر سورہ سبا کی آیات اعملوا ال داؤد شکرا الخ، سورہ نبا اور سورۃ الفجر کی تلاوت کرتے۔

میرے گرامی قدر استاذ مکرم حضرت قاری سراج الدین صاحب کا چھوی رحمتہ اللہ علیہ اور حضرت مولانا قاری قیام الدین صاحب دامت فیوضہم کے والد گرامی اکثر اپنی گفتگو میں فرمایا کرتے تھے کہ ایک بار لاہور کی ایک مسجد میں نماز مغرب ادا کرنے کا اتفاق ہوا ایک نوجوان نے مصری لہجہ میں تلاوت کی اور پھر میں نے بار بار اس مسجد میں اسی شوق میں کوئی نہ کوئی جہری نماز ادا کی مگر وہ رس اور لذت مجھے دوبارہ نہیں ملی، بس کچھ ایسا ہی معاملہ میرے ساتھ پیش آیا کہ پانی پتی لہجہ میں تلاوت کرنے والے بہترین مجودین سے سن کر وہ حظ و لطف اور وہ کیف نہیں ملا جو اس عظیم شخصیت کی تلاوت میں تھا۔ پھر آنے والی شخصیت کی سادگی، طالب علموں سے شفقت و محبت کا معاملہ قابل تقلید اور دیدنی ہوتا تھا۔

میرے جیسے عقل کے اندھے کیا جانیں کہ یہ جس کو تم کتابوں کا کیڑا کہہ رہے ہو یہ کیا چیز ہے اور یہ کیسا انمول موتی ہے اور چمن رسول عربی صلی اللہ علیہ وسلم کا کیسا سدا بہار پھول ہے۔

ایک اور شخصیت بھی گاہ بگاہ ان کے ہمراہ آگے پیچھے آتی وہ بھی سادگی اور لطف و کرم کا ایک

بہترین نمونہ اور سنت نبوی کی پابند کہ کوئی طالب علم بھی اگر مشایعت کیلئے تھوڑا سا ساتھ گیا تو انہی قدموں پہ اس کا بدلہ مشایعت کے عمل سے ادا کر دیا۔ ہمارے مہتمم صاحب استاذی المکرم حضرت مولانا قاری جلیل الرحمن صدیقی اور یہ مذکورہ دونوں حضرات جب مل بیٹھتے تو پیار و محبت کا ایک عجیب سماں ہوتا تھا۔ راقم الحروف چونکہ اس زمانہ میں شعبہ حفظ کے طالب علموں میں عمر کے لحاظ سے بڑا تھا اس لئے خدمت کا خوب موقع ملا اور اللہ تعالیٰ نے ان بزرگوں کی زیارت سے سرفراز فرمایا اور استفادہ کی توفیق عطا فرمائی والحمد للہ علیٰ ذلک۔

یہ تینوں شخصیتیں جن کا تذکرہ کر رہا ہوں ان میں ایک شخصیت حضرت اقدس فقیہ العصر مفتی عبدالشکور رزندی قدس سرہ کی ہے جن کے ذکر خیر کیلئے اس وقت قلم اٹھایا ہے اور جنہوں نے مجھے بہت زیادہ متاثر کیا اور ان کی بہت سی باتوں نے مجھے بے شمار مواقع میں فائدہ اور مجھ جیسے نالائقوں کو فروتنی کا سبق دیا ہے، کہ جن کو ان کے استاذ گرامی حضرت اقدس مولانا مفتی محمد شفیع صاحب مفتی اعظم پاکستان نے ان کی ایک تحریر پر فرمایا تھا بھی اب تو تمہیں مولانا لکھنے کو جی چاہتا ہے، حضرت اقدس مولانا مفتی سید عبدالشکور صاحب رزندی رحمہ اللہ رحمۃ واسعہ کو میں نے اپنی پندرہ سولہ سالہ عمر میں علم میں غرق دیکھا اور پھر تقریباً پچاس سال بعد بھی جبکہ حضرت کے اعضاء عوارضات کے باعث مضحل ہو رہے تھے اسی علمی استغراق میں دیکھا۔

حضرت نے ایک بار اپنے حفظ کے زمانہ کا واقعہ سنایا کہ ہمارے استاذ گرامی نے فرمایا تھا کہ جو طالب علم سب سے پہلے مدرسہ میں آئے گا تو میں سب سے پہلے اسی کا سبق سنوں گا، اگلے دن جب حضرت الاستاذ مدرسہ میں تہجد کیلئے تشریف لائے تو میں مدرسہ کے صدر دروازہ پر سردی کی وجہ سے دبک کر اپنے استاذ کا انتظار کر رہا تھا، استاذ گرامی نے دیکھتے ہی فرمایا ارے عبدالشکور! تم اس قدر رتہ کے (سویرے) میں یہاں کیسے؟ میں نے عرض کیا کہ سبق سنانے کی غرض سے۔ اس واقعہ سے حضرت مفتی صاحب کا بچپن ہی سے علمی ذوق و شوق خوب ظاہر ہوتا ہے۔ ع خدا رحمت کندایں عاشقان پاک طینت را۔ ایک دفعہ سالانہ امتحان میں مجھے پارے یا نہیں تھے و ما ابرئ کا پہلا ربع خوب یاد تھا میں نے اس کے اول میں کچھ رکھ دیا کہ حضرت نے جو نبی قرآن پاک اٹھایا تو وہی پارہ نکلا، آپ نے پڑھنے کا حکم فرمایا، میں نے فر فر ایک ڈیڑھ رکوع پڑھ دیا اور پھر حضرت نے اور پڑھنے کو نہیں فرمایا، اس

وقت تو میں نے اس کو اپنی چالاکی خیال کیا مگر اب معلوم ہوتا ہے کہ یہ صاحب کشف لوگ ہوتے ہیں اور کسی کو ذلیل کر کے خوش بھی نہیں ہوتے، میں سمجھتا ہوں کہ حضرت نے میری بیماری بھانپ کر پاس کر دیا۔ میرے استاذ محترم قاری محمد شا کرانہ اور صدیقی رحمۃ اللہ علیہ نے ایک بار فرمایا کہ حضرت اقدس تھا نوی نور اللہ مرقدہ اپنے تلامذہ اور متوسلین کے جھرمٹ میں تشریف فرما تھے کہ حضرت نے پانی نوش فرمایا قاری عبدالمالک صاحب حضرت سے بیعت اور وہاں مدرس تھے اور حضرت کے ہائیں جانب حضرت سے متصل بیٹھے تھے، قاری صاحب فرماتے ہیں کہ دل میں تمنا ہوئی کہ کاش مجھے حضرت کا بچا ہوا پانی نصیب ہو جائے لیکن میں تو سب سے آخر میں ہوں اور حضرت تو سنت پر عمل کرتے ہوئے دائیں طرف والے کو دیں گے مجھے کہاں ملے گا، لیکن حضرت تھا نوی رحمۃ اللہ علیہ نے خلاف معمول حضرت قاری عبدالمالک صاحب کو گلاس پکڑاتے ہوئے فرمایا لو قاری صاحب! دعا کرنا اللہ مجھے بھی بہتر قرآن پاک پڑھنے کی توفیق عطا فرمائے، تو قاری صاحب کے دل کی تمنا حضرت تھا نوی پر منکشف ہو گئی۔

غالباً ۱۹۵۵ء میں حضرت الاستاذ مولانا محمد اسماعیل صاحب مظاہری ڈیروی کے ہمراہ ساہیوال پہلی مرتبہ حاضری ہوئی اور پھر ۱۹۶۷ء میں بطور استاذ شعبہ حفظ حضرت کی خدمت میں حاضری ہوئی اور حضرت نے ایسی کمال شفقت سے نوازا جو واقعہ شفقت پدری تھی اور پھر تادم آخر یہ شفقتیں برابر روز بروز اضافے کے ساتھ جاری رہیں۔

میں نے ہمیشہ حضرت سے ایسے معاملات کئے جو بظاہر آپ کی شایان شان نہ تھے مگر حضرت نے کبھی اپنی شفقت میں کمی نہیں آنے دی، میں سمجھتا ہوں انہی میں سے ایک واقعہ یہ بھی ہے کہ ایک عظیم المرتبت فقیہ کی خدمت میں نورانی قاعدہ اور حفظ کے بچوں کے امتحان کیلئے درخواست کر دی، یہ وہ زمانہ تھا کہ حضرت مولانا مفتی محمد طیب سلیم صاحب زید مجدہ اس ناکارہ کے پاس قرآن مجید حفظ کرتے تھے، تو میری درخواست پر حضرت مدرسہ تجوید القرآن انوریہ ملت آباد میں چھوٹے بچوں کے امتحان کیلئے بڑی ہی ہشاشت کے ساتھ تشریف لائے اور بچوں کا امتحان لیا اور گرانقدر مشوروں سے بھی نوازا، پھر ۱۹۹۷ء میں ساہی کالونی ۳۹ ٹیل مسجد حمزہ کے سنگ بنیا کیلئے بھی تشریف لائے، پھر رمضان شریف میں اس ناکارہ کی درخواست پر کہ حضرت آپ کچھ دیر کیلئے اس مسجد میں تشریف لائیں اور دعا فرمادیں باوجود علالت کے تشریف لائے اور عصر و مغرب کے بعد بڑا مدلل اور پر مغز خطاب فرمایا۔

ہماری قراء کی ایک تنظیم اتحاد القراء سرکودھا کے آپ سرپرست رہے اور ہمیشہ شفقت فرماتے ہوئے اتحاد القراء کی مجالس حسن قراءت میں شریک ہوتے رہے۔ آپ کے وصال کے بعد ہماری اس تنظیم اتحاد القراء سرکودھا کی سرپرستی آپ کے صاحبزادے حضرت مولانا مفتی سید عبدالقدوس صاحب ترمذی زید مجدہ فرما رہے ہیں۔

”ہجوائے عند ذکر المصالحین تنزل الرحمة کہ اللہ جل شانہ اپنے مقرب بندوں کے ذکر خیر پر اپنے فضل و کرم اور رحمت سے نوازتے ہیں، یہ چند سطور لکھ دی ہیں۔“
ایک مشہور صاحب نسبت بزرگ عالم دین کو انتقال کی شب غنودگی میں آپ کی زیارت ہوئی، دیکھا چہرہ مبارک کھلا ہوا ہے، پوچھا کہ اللہ تعالیٰ نے آپ کے ساتھ کیا معاملہ کیا؟ جواب میں آپ نے سورہ یٰسین کی یہ آیت مبارک تلاوت کی ”بما غفر لی ربی وجعلنی من المکرمین“ آپ اس کو بار بار پڑھتے رہے، اللہ تعالیٰ کی رحمت واسعہ سے قوی امید ہے کہ اللہ تعالیٰ نے اس آیت مبارک کے مضمون کے مطابق آپ سے مغفرت اور اکرام کا معاملہ فرما کر جنت الفردوس میں اپنے قرب سے نوازا ہوگا۔ ع شاہاں چہ عجب گر بہ نوازند گدارا۔

حضرت نے جامع حقانیہ، مسجد حقانیہ، عید گاہ حقانیہ، جامع مسجد زینب، نیک صالح اولاد اور ہزاروں شاگرد و متوسلین اور تصانیف کثیرہ صدقہ جاریہ کے طور پر چھوڑی ہیں۔
ان سطور میں جن تین حضرات کا تذکرہ آیا ہے ایک حضرت مفتی صاحب رحمۃ اللہ علیہ جو حضرت مدنی کے تلامذہ میں ہیں، دوسرے قاری جلیل الرحمن صدیقی جو حضرت مدنی کے تلامذہ اور مریدین میں ہیں اور تیسرے قبیح سنت حافظ حکیم شریف الدین صاحب کرنا لی بانی و مہتمم مدرسہ حسینیہ سلا نوالی ہیں رحمہم اللہ تعالیٰ علیہم۔

۱۳/ رجب المرجب ۱۴۲۶ھ

الاستفتاء

مسبق کا قعدہ اخیرہ میں درود شریف اور دعا پڑھنا

مسبق نے قعدہ اخیرہ میں درود شریف اور دعا بھی پڑھی تو کیا اس پر سجدہ سہولاً لازم ہے؟
الجواب: مسبوق کے امام کے ساتھ قعدہ اخیرہ میں درود شریف و دعا پڑھنے سے سجدہ سہولاً لازم نہیں آتا، البتہ بہتر یہ ہے کہ مسبوق التحیات اتنی ٹھہرا کر پڑھے کہ اس کی التحیات ختم ہونے تک امام درود شریف اور دعا سے بھی فارغ ہو جائے۔

دو مختلف جنسوں کا باہم تبادلہ

اگر گڑ کی گندم کے ساتھ بیج اس طرح ہو کہ گڑ ابھی دیا جائے اور گندم بعد میں تو کیا حکم ہے؟
الجواب: جب دو مختلف جنسوں کا باہم تبادلہ کیا جاوے تو کمی زیادتی تو جائز ہے مگر یہ ضروری ہے کہ یہ معاملہ ایک ہی وقت میں دست بدست ہو، ادھار سے سود کا گناہ ہوگا، اس قاعدہ کی بنا پر سوال میں درج صورت ناجائز معلوم ہوتی ہے، اگر ایسی صورت پیش آوے تو گڑ وغیرہ کی قیمت مقرر کر لی جاوے پھر اس قیمت کے عوض جس نرخ پر چاہیں مقرر کر کے گندم وغیرہ لے لیں۔
وضو میں تین مرتبہ سے زیادہ عضو کا دھونا

وضو میں تین مرتبہ سے زیادہ کسی عضو کا دھونا کیسا ہے؟

الجواب: وضو میں بلا ضرورت تین مرتبہ سے زیادہ کسی عضو کو دھونا اسراف میں داخل ہو کر مکروہ ہے لیکن اگر شک کے موقع میں حصول اطمینان کیلئے چار مرتبہ کسی عضو کو دھونے کا اتفاق ہو جاوے تو مکروہ نہیں البتہ جس شخص کو وسوسہ کی عادت ہو اس کو وسوسہ کا خیال نہ کرنا چاہئے، ڈاڑھی اگر گھنی ہو تو خلال ہی کر لینا کافی ہے ورنہ پانی پہنچانا ضروری ہے۔

ایک مسجد کا قرآن دوسری مسجد میں رکھنا

ایک مسجد کا قرآن دوسری مسجد میں رکھنا کیسا ہے؟

الجواب: مساجد پر وقف شدہ قرآن شریف اسی مسجد میں استعمال کئے جانے چاہئیں دوسری

مسجد میں یا خارج مسجد ان کا استعمال ممنوع ہے۔

جماعت ثانیہ کیلئے مصلیٰ بدلنا اور اقامت نہ کہنا

اگر دوسری جماعت کرائی جاوے تو کیا اسی جگہ درست ہے؟ اور اقامت کہی جاوے یا نہیں؟

الجواب: جماعت ثانیہ اگر ایسی مسجد میں ہو جس میں امام و نمازی مقرر ہوں تو دوسری جماعت کیلئے مصلیٰ بدلنا اور اقامت نہ کہنا ضروری ہے، ورنہ دوسری جماعت اقامت جدید کے ساتھ اسی مصلیٰ پر کی جاوے۔

نکاح بٹہ کا شرعی حکم

آجکل مروج نکاح بٹہ کا کیا حکم ہے جبکہ حدیث سے بظاہر اس کی ممانعت معلوم ہوتی ہے؟

الجواب: مشروط طور پر بعض قبیلوں میں جو نکاح بٹہ کا رواج ہے اس کو بعض خارجی مفاسد کی

وجہ سے روکا جاتا ہے ورنہ جب شہود کے سامنے مہر مقرر کر کے جائین کا نکاح ہوا ہو تو اس کے جواز میں

کوئی شک نہیں، حدیث میں جس بٹہ کے نکاح کی ممانعت آئی ہے اس سے مراد وہ نکاح ہے جس میں

مہر مقرر نہ کیا گیا ہو بلکہ ایک نکاح دوسرے نکاح کا مہر اور عوض ہو، اس طرح بھی حنفیہ کے یہاں نکاح

ہو جاوے گا اور مہر مثل لازم ہوگا۔ احقر سید عبدالشکور ترمذی ۲۹ ربیع الثانی ۸۰ھ

کیا چچا اپنی نابالغہ بیٹی کا نکاح اپنے نابالغ لڑکے سے کر سکتا ہے؟

کیا فرماتے ہیں علماء دین اس مسئلہ کے بارے میں کہ ایک نابالغ لڑکی جس کا باپ فوت ہو چکا

ہے اور اس کا چچا حقیقی اس نے مذکورہ لڑکی کا نکاح اپنے نابالغ لڑکے سے کر دیا، لڑکا مذکور بھی نابالغ تھا

اور قبولیت بھی اس لڑکے نے کی تھی، آیا یہ نکاح درست ہے۔

الجواب: صورت مسئلہ میں نابالغ لڑکی کا ولی نکاح اس کا چچا ہی ہے (اگر لڑکی کا حقیقی بھائی بھی

بالغ موجود ہو تو پھر وہ ولی ہوگا چچا نہ ہوگا) اور نابالغ لڑکے کا ولی اس کا والد تھا لہذا جب نابالغ لڑکی اور

لڑکے کا نکاح ان کے چچا اور والد نے کر دیا تو ہو گیا اگرچہ چچا نے اپنے لڑکے کے ساتھ نکاح کیا ہو اور

نابالغ لڑکے نے خود باجائز ولی نکاح کو قبول کیا ہو بشرطیکہ وہ لڑکا ایسی عمر کو پہنچ گیا ہو کہ وہ ایسے امور کو

کچھ سمجھتا ہو (یعنی صبی میٹز ہو) اور ایسی عمر سات سال کی سمجھی جاتی ہے، اگر سات سال کی عمر میں لڑکے

نے نکاح کو قبول کیا ہو اور ولی نے اس قبول کی اجازت دی ہو تو یہ قبولیت جائز ہے، پس اس صورت

میں یہ نکاح جائز اور درست ہے۔ واللہ اعلم۔ کتبہ الاحقر سید عبدالشکور ترمذی۔ ۲۰ ذوالحجہ ۸۰ھ

تعارف و تبصرہ

نام کتاب: مقالات ترمذی مؤلف: فقیہ العصر حضرت مولانا مفتی عبدالشکور ترمذی قدس سرہ
مرتب: حافظ سید محمد اکبر شاہ صاحب بخاری۔ ناشر: دارالاشاعت کراچی ضخامت صفحات: ۴۰۸

زیر نظر کتاب حضرت فقیہ العصر مفتی سید عبدالشکور ترمذیؒ کے مقالات و بیانات کا مجموعہ ہے، حضرت فقیہ العصر ماضی قریب کی ایک زندہ و تابندہ شخصیت تھیں جنہیں بارگاہ ایزدی سے خدمت دین متین کی توفیق ارزانی ہوئی، علمی دنیا کی فضا ابھی تک آپ کے انفاس طیبہ سے مہک رہی ہے اور آپ کی ہمہ جہت دینی خدمات کی بازگشت کسی نہ کسی رنگ میں قلب و دماغ کے دریچوں پر دستک دیتی رہتی ہے، اس لئے آپ کے مقالات طیبات اور زریں بیانات کو قلمبند کرنا اور کتابی شکل میں محفوظ کرنا اس دور میں اتنا عظیم کارنامہ ہے جو اپنی امتیازی خصوصیات کی بنا پر بے مثال ہے، کوئی بھی ذی شعور اس کی اہمیت سے انکار نہیں کر سکتا۔

دنیا کی ہر مہذب قوم نے اپنے اکابر و اسلاف کی تاریخ اور کارناموں کو ایک قیمتی دستاویز اور عظیم شاہکار کی حیثیت دی ہے موجودہ دور میں اخلاف کو اسلاف سے مربوط اور وابستہ رہنے کی جس قدر ضرورت ہے وہ کسی سے مخفی نہیں، اس سلسلہ میں ان کی تحریرات و مقالات بھی نہایت مؤثر اور بے حد مفید ہیں کہ جہاں ان اکابر کے علوم سے مستفید ہوا جاتا ہے وہیں ان سے محبت و تعلق بڑھتا ہے جو کلید سعادت اور مفتاح نجات کا سبب ہے۔

دور حاضر میں اس عظیم کام کو نہایت احسن انداز میں انجام دینے کا بیڑا محترم جناب حافظ سید محمد اکبر شاہ صاحب بخاری مدظلہم نے اٹھا رکھا ہے، موصوف تصنیفی میدان میں کسی تعارف کے محتاج نہیں ان کی متعدد ہمیش بہا قیمتی تالیفات ان کا بہترین تعارف پیش کرتی ہیں اور اکابرین دیوبند کی سوانح و خدمات جلیلہ جمع کرنا موصوف کا محبوب مشغلہ ہے۔

زیر نظر کتاب ”مقالات ترمذی“ انہی کی کاوش کا ثمرہ ہے جو حضرت فقیہ العصر کے ملی سیاسی مضامین و مقالات اور اصلاحی بیانات پر مشتمل ہے جن میں سے بعض اہم مضامین یہ ہیں:

(۱) شفاعت سید الکونین صلی اللہ علیہ وسلم (۲) ارشاد العباد فی عید المیلاد (۳) عقیدہ حیات النبی صلی اللہ علیہ وسلم
(۴) دینی مدارس دین کے قلعے ہیں (۵) اسلام اور سائنسی ایجادات (۶) تعمیر پاکستان میں مسٹر
اور ملا کا کردار (۷) انتخاب میں ووٹ، ووٹر اور امیدوار کی شرعی حیثیت۔
ماشاء اللہ کتاب کا کاغذ اور طباعت و کتابت نہایت اعلیٰ ہے خصوصاً سرورق دیدہ زیب ہے۔

نام کتاب: معارف اشرفیہ افادات: حضرت حکیم الامت مولانا اشرف علی تھانوی قدس سرہ
مرتب: صوفی محمد اقبال قریشی صاحب مدظلہم ناشر: ادارہ تالیفات اشرفیہ مسجد تھانہ والی
ہارون آباد ضلع بہاولنگر۔ قیمت: ۱۳۵ روپے۔

قحط الرجال کے اس دور میں اکابرین دیوبند کے ملفوظات و مواعظ کی اشاعت دراصل ان کی
صحبت کے قائم مقام ہے جن کے پڑھتے رہنے سے دل میں نورانیت اور عمل صالح کا جذبہ پیدا ہوتا
ہے وگرنہ حوادث زمانہ نے شیخ ایمانی کو زائل کرنے میں کوئی کسر نہیں اٹھا رکھی، اس لئے یہ ملفوظات
اکابرین کی صحبت و معیت کا بہترین بدل بھی ہیں اور حفاظت دین کا ذریعہ بھی۔

زیر نظر کتاب حضرت تھانوی کے ایمان افروز ملفوظات و کلمات حکمت سے مرتب کی گئی ہے
جسے محترم جناب صوفی محمد اقبال قریشی صاحب نے بڑی جانفشانی سے ترتیب دیا ہے۔

کتاب تین حصوں پر مشتمل ہے حصہ اول میں حضرت تھانوی کی سوانح و ملفوظات ہیں،
حصہ دوم میں رسالہ بعنوان ”دو قسمیں“ حضرت تھانوی کے افادات کو ایک اچھوتے انداز میں تحریر کیا
گیا ہے، حصہ سوم رسالہ ”واردات حکیم الامت“ (الہامی علوم) پر مشتمل ہے۔

علاوہ ازیں کتاب میں ایسے علمی جوہر کو یکجا جمع کیا گیا ہے جو ہر خاص و عام کیلئے ضرورت
کا درجہ رکھتے ہیں بالخصوص ان حضرات کیلئے جو راہ سلوک کی منازل طے کرنے کیلئے کسی رہنما و رہبر کے
محتاج ہیں، الغرض کتاب ہر لحاظ سے نفع بخش ہے اور سرورق نہایت عمدہ ہے۔

اخبار الجامعہ

۲۳ صفر المظفر : صدر جامعہ نے بخش ضلع بہاولنگر میں فقیہ العصر حضرت مولانا مفتی عبدالشکور ترمذی رحمہ اللہ کے متوسل خاص حضرت مولانا غلام جیلانی صاحب کی مسجد میں خطاب فرمایا اور نماز جمعہ پڑھائی۔

۲۴ صفر المظفر : جامعہ قاسم العلوم فقیر والی کے سالانہ جلسہ میں شرکت اور خطاب فرمایا۔
۲۹ صفر المظفر : مولانا غفران اللہ کی دعوت پر کوجرانوالہ تشریف لے گئے اور ان کے مدرسہ میں بیان فرمایا۔

۳ ربیع الاول : جامعہ حقانیہ للبنات درجہ حفظ کی طالبات کی تکمیل حفظ قرآن کے پر مسرت اور بابرکت موقع پر مختصر بیان اور دعا فرمائی۔

۵ ربیع الاول : مدرسہ حسینیہ سرکودھا میں شیخ المشائخ حضرت اقدس خواجہ خان محمد صاحب دامت برکاتہم سے ملاقات فرمائی۔

۱۳ ربیع الاول : جامعہ کے یوم تاسیس کے حوالہ سے جامعہ میں ایک تقریب منعقد کی گئی جس میں درجہ تخصص کے طلبہ نے جامعہ حقانیہ کی اکہتر سالہ خدمات بانیان جامعہ کی دینی و ملی خدمات کے علاوہ دیگر مختلف موضوعات پر عمدہ اور بہترین مقالے پیش کئے۔

اس موقع پر صدر جامعہ نے فرمایا کہ ان تمام مقالات کو اچھی طرح جانچ پڑتال کے بعد اول، دوم، سوم پوزیشن حاصل کرنے والوں کو انعام دیا جائے گا۔ بعد ازاں صدر جامعہ نے حفظ قرآن کی سعادت حاصل کرنے والے تین طلبہ کو آخری سبق پڑھایا اور دعا فرمائی۔

نماز ظہر کے بعد سرکودھا سے تشریف لائے ہوئے معزز مہمان حضرت مولانا اشرف علی صاحب اور مفتی محمد شفقت صاحب نے تخصص کے طلبہ سے خطاب فرمایا۔